

# అనంత సత్యాలు

[ వచన కావ్యం ]

జె. బాపురెడ్డి

ప్రచురణ:

జయం ప్రచురణలు

హైదరాబాదు.

# అనంత సత్యాలు

[ వచన కావ్యం ]

జె. బాపురెడ్డి

ప్రచురణ:

జయం ప్రచురణలు

హైదరాబాదు.

**ANANTHA SATHYALU**

*free verse in Telugu*

by **Dr. J. BAPU REDDY**

**First Edition : 1979**

**Second Enlarged Edition: 1986**

© Author

**Price Rs. 25**

**V.P.H. SOLE**

**Cover Design : Seela Veerraju**

**Published by**

**JAYAM PUBLICATIONS**

**Plot No. 10, Road No. 5**

**Jubilee Hills, Hyderabad-500 084**

**Printed at :**

**Padmavathi Art Printers**

**Hyderguda, Hyderabad-500 029.**

# అంకితం

తెలుగు కళలను, సంస్కృతిని

దేశాంతరాలలో దీపింపజేస్తున్న

ఉత్తర ఆమెరికా తెలుగు మిత్రులందరికి

1979, మే 26, 27 వ తేదీలలో శాట్రాయిట్ లో జరిగిన

రెండవ ఉత్తర ఆమెరికా

తెలుగు మహాసభా ముఖంగా

సమర్పించిన

స్నేహోపాయనం

# ఇందులో.....

మళ్ళీ ఒక మాట

కొలిపలుకు

ఆముఖం

అజ్ఞాన జ్ఞానం 1

ఆహ్వానం 3

ఏది సత్యం 4

చుక్కలను చూడండి 6

నరులే నక్షత్రాలు 7

భావ భౌతికాలు 8

ఆనందో బ్రహ్మ 9

మనిషినుంచి ప్రారంభిద్దాం 10

మనిషిని చదువుతున్నాను 11

జీవితం మహాకావ్యం 13

జీవన గీత 14

పంచేంద్రియ పథం 16

మా ఊరు మీ వూరే 18

చెలికాడు చందమామ 19

పరస్పరోపమ 21

అమ్మచేతి బొమ్మ నేను 22

చిన్ననాటి జ్ఞాపకాలు 23

మట్టిలో పుట్టిన అక్షరాన్ని 24

అసూయ అభయ మిచ్చింది 25

జీవన లాస్యం 27

జలస్వామ్యం 28

సాగరారాధనం 30

సాహిత్య సామ్యవాదం 31

త్రయీ జీవనం 32

అత్మకుటి 35

ఆనందం అందరిదీ	38
దేశకాలాలు	39
జీవచేతన—భావచేతన	41
త్రి—ఆ—కారాలు	43
మానవ సేవకుడు మాధవుడు	45
అపత్కాల బాంధవుడు	46
నిస్సహాయుడు	47
ప్రణవాకారం	49
ప్రణయపాల	51
చరాచర స్నేహం	52
కలలుగనే కన్నీరు	53
చేసిన తప్పే చేస్తున్నాం	54
లతాంత వేదాంతం	56
ఊహలు నా ఊపిరి	58
భావనారమ	60
చరిత్ర చిత్రాభస్మం	61
కిరణాటక సంగీతం	62
ఏకాంత ప్రశ్నలు	63
అడుక్కునే ఏరు	64
ఎవరు నేను	66
ఏకాంతంలో వేదాంతం	67
జిజీవిష	71
ప్రకృతి రహస్యాలు	73
మనోభిరాముడు	75
నీరవరావాలు	77
నిత్యనూతన ప్రశ్న	78
ఒక పుట	79
సన్మాన సాగరం	80
కాలవేది ఉగాది	82
జాక్ పాట్	84
నాలో రహిం దుడు	85
అక్షయానందం	86
సత్యసౌరభం	88
ప్రణవ ప్రణయం	90

## మళ్ళీ ఒక మాట

1979 లో జూలై 28 నాడు డెట్రాయిట్ లో జరిగిన రెండవ ఉత్తర అమెరికా తెలుగు మహాసభల్లో ఈ పుస్తకం ఆవిష్కరింపబడి అమెరికాలో నివసించే తెలుగువారందరికీ స్నేహోపాయనంగా అంకితం చేయబడింది. అది ఒక మరుపురాని మధురానుకూతి. వందలాది ప్రవాసాంధ్రుల కళకళలాడే కనులముందు శ్రీమతి ఆవుల జయప్రదగారు ఈ కావ్యాన్ని ఆవిష్కరించారు. సాహితీ బంధువులు, విజ్ఞాన సింధువులు, కళాప్రపూర్ణులు దాశరథి, పి.వి. నరసింహారావు, అక్కినేని నాగేశ్వరరావు, సి.పెచ్. రామోజీరావు, నార్ల కాతారావు, కాకర్ల సుబ్బారావు, తుమ్మల మాధవరావువంటి పెద్దలెందరో ఆ సమావేశంలో పాల్గొని నన్నాశీర్వాదించారు. ఆ ప్రతిభలు యం. నారాయణ, మాచిరాజు సూర్యనారాయణమూర్తి, పి.ఆర్. కృష్ణారెడ్డి నా వెంట ఉండి నాకు ఎనలేని సహాయసహకారాలు అందించారు. డా॥ జి. వి. సుబ్రహ్మణ్యం, డా॥ బోయి భీమన్న వంటి ఆత్మీయులెందరో నన్ను ప్రోత్సహించి నా అంతర్జాతీయ సాహిత్య యాత్రకు దోహదం చేశారు. వారందరికీ నేను హృదయపూర్వకంగా కృతజ్ఞతలు తెలియజేస్తున్నాను. ఆ సందర్భంలో నన్ను సత్కరించిన U. K. ఆంధ్ర సంఘంవారికి, న్యూయార్కు తెలుగు సారస్వత సాంస్కృతిక సంఘంవారికి ముఖ్యంగా శ్రీ విశ్వనాథ శ్రీకృష్ణదేవరాయలు, శ్రీ డి. సుబ్బిరెడ్డి, డా॥ జయరాజ్. డా॥ సి. ప్రభాకరరెడ్డిగారలకు నేను కృతజ్ఞతా బద్ధుణ్ణి. మార్గమధ్యంలో హాండు పూలకడలిలో మాకు స్నేహపరీమళ నౌకాయానము చేకూర్చిన ఆత్మీయులు డా॥ పిరా- ప్రభా థాను దంపతులకు కృతజ్ఞతాక్షరమాలికలు అందిస్తున్నాను.

ఇప్పుడు ఈ కావ్యం డిక్టియేట్ విస్తృత ముద్రణ పొందుతున్నందుకు నేనెంతో సంతోషిస్తున్నాను. పఠన కవితా ప్రక్రియలో వెలువడ్డ ఆధ్యాత్మిక తాత్విక చింతనాపరమైన ఒక విశిష్ట కావ్యంగా సహృదయులు, సాహిత్య విమర్శకులు ఈ గ్రంథాన్ని గుర్తించినందుకు నాకెంతో సంతృప్తి కలిగింది. ఈ కోవకు చెందిన నా ముద్రితా ముద్రిత పఠన కవితలన్నీ ఇందులో చేర్చబడ్డాయి. ఈ "అనంత సత్యాం" గూర్చి నేను తొలి ముద్రణలో పేర్కొన్న కొన్ని మాటలు మళ్ళీ పునశ్చరణం చేస్తున్నాను.

“ప్రకృతి శాస్త్రాలు, విజ్ఞాన శాఖలు కొన్ని కొన్ని నిర్దిష్టమైన సత్యాలను అధారంగా చేసుకొని తమతమ పరిధిలో వస్తు తత్వాన్ని పరిశీలించి ఏదో ఒక ప్రయోజనాత్మక ఫలితాన్ని సాధిస్తున్నాయి. కాని, కవిత్వం ఒక వస్తువులోని ఏదో ఒక సత్యానికి కట్టుబడి సంతృప్తి చెందదు. దేశ కాలానుగుణంగా భౌతిక ప్రయోజనానుకూలంగా ఒకే వస్తువులో అనేకానేక సత్యదర్శనం చేయగల మహాకవి కవిత్వం.

పంచేంద్రియానుభవ యోగ్యమయిన సృష్టిని పరిశీలించి, విశ్లేషించి ప్రయోజనాత్మక సత్యాలను ప్రబుద్ధం చేసేవి లోకంలోని చదువులు, శాస్త్రాలు. కాని, కవిత్వ భౌతిక సృష్టిగతమయిన భావసృష్టి చేస్తుంది. ఉన్నదానిలో ఉన్న దనుకున్నదానిలో లేనిదాన్ని, లేనిదానిలో లేదనుకున్నదానిలో ఉన్నదాన్ని దర్శించి, మన అనుభూతికి అందిస్తుంది కవిత్వం. కొంచెం గంభీరంగా చూస్తే ప్రతి వస్తువు కొన్ని సత్యాలకు నిలయంగా భాసిస్తుంది. ఒక వస్తువులో మన మింతవరకు చూడని ఒక సత్యాన్ని చూడగలిగినప్పుడు కలిగే విచిత్రానుభూతి, రసానందం-రసానుభూతి. అందమయిన అమ్మాయి మోములో దాగిన చంద్ర బింబాన్ని చూపించిన అదికవి అలాంటి అస్పృష్టసత్యాన్ని స్పృశించి ఆనందానుభూతిని పంచాడు. రహస్య మేమిటంటే-ప్రతి వస్తువులోనూ ఏవోకొన్ని, మరికొన్ని, ఇంకాకొన్ని సత్యాలు గర్భితమై ఉన్నాయి. ఒక కవి ఎన్నెన్ని క్రొత్త గుప్త సత్యాలపై గల తెర తీయగలిగా దన్నదే ఆ కవి ప్రతిభా పాండిత్య విశేషాంకు ప్రథమ ప్రబల తార్కాణం.

అయితే ఏ వస్తువులో ఎన్ని సత్యాలు నిక్షిప్తమై ఉన్నాయన్నదే ఇక్కడ కీలకమయిన ప్రశ్న. అందుకు నా వివరమ సమాధానమే ఈ రచన. సత్యాలు అనంతం-ప్రతి వస్తువులో దాగివున్న సత్యాలు అనంతం. ప్రతి వస్తువు దేశ కాలాల లీలారూపమే. అందుకే దేశ కాలాలను నిర్వచించే ఆ అనంతత్వమే దేశ కాలబద్ధమయిన ప్రతి వస్తువునూ పరివేష్టించింది.

భౌతిక సత్యాలు, భావ సత్యాలు, కల్పనాసత్యాలు, అనుభూతి సత్యాలు- అన్ని సత్యాలు కవిత్వాసాహిత్య సుందర బృందావనంలో విరబూసిన ఆగణిత భావకోరకాలే. సత్యాలు రసపోషకాలు; సత్యాలు అనుభూతి హేతువులు; సత్యాలు



ఇంద్రియానంద ప్రేరకాలు—సత్యాన్వేషణమే, సత్య దర్శనమే, సత్యావిష్కరణమే సాహిత్య పరమావధి.

సత్యాలు అనంతమన్న భావస్పృహతోనే దైవత్వ మానవత్వాల ఏకత్వ రూపదర్శనం చేశాను. దైవం సత్యస్వరూపి. సత్యం అనంతరూపి. అనంత సత్యారాధనమే ఈ రసానందకావ్యం.

కవితా వస్తువులు. కవితాసత్యాలు అనంతం. నా పరిమిత జీవచైతన్యానికి, భావ చైతన్యానికి అందిన కొన్ని సత్యచిత్రాలను, రసానుభూతులను మీ కందిస్తున్నాను. అవి ఎందరి దృక్పథాలను సకల జనానంద సంకల్పోన్ముఖుల్ని చేయగలిగితే అంతటి ఆత్మానందభరితుణ్ణువులాను.

సర్వసమతాసత్యవాదం నాది. సాహిత్యసామ్యవాదం నాది. హేతువాద మినాదాను ఇతర శాస్త్రాలకు వదిలేసి, హృదయవాద నాదాలను కదిలించాలనే సంకల్పం నాది; ప్రభాదృష్టి నాది. ప్రగతిదృష్టి నాది."

నిరంతర సాహితీ తపస్వి, సువిశాల యశస్వి డా॥ కొత్తపల్లి వీరభద్ర రావుగారు ఈ కావ్యాత్మను తమ అమూల్య భావదీప్తితో ఆవిష్కరించారు. నాపట్ల, నా సాహిత్య వ్యవసాయం పట్ల గత మూడు దశాబ్దాలుగా ఆదరాభిమానాలు చూపుతున్న నిరాడంబర నిత్య సత్యాన్వేషి ఆయన. విజ్ఞాన ప్రజ్ఞాన శిఖరాలు అందుకున్న వీరభద్రుడు తన సిద్ధవాక్కులతో నన్నాశీర్వదించినందుకు అభివంద నాంజలి ఘడిస్తున్నాను.

జగద్విఖ్యాత భారతీయ తత్వవేత్త ఆచార్య కె. సచ్చిదానంద మూర్తిగారు నేను కోరగానే ఈ కావ్యాన్ని పరిశీలించి వారి గంభీరమైన అభిప్రాయం అందించారు. సకల తత్వ సారమెరిగిన మానవ జీవితోద్దీపక భావ ప్రబోధావంద మూర్తి ఆయన. ఆయన పలికినది నాలుగు పలుకులే అయినా అవి నాకు నూతన సాహిత్య స్ఫూర్తిని కలిగిస్తాయని ఆశిస్తున్నాను. వారికి కృతజ్ఞతా పూర్వకంగా చేతులు జోడిస్తున్నాను.

“కవి వేదాంతి కాకుండా మహాకవి కాలేడు” అని నన్ను వెన్నుతట్టిన మహాకవి డా. బోయి భీమన్నగారు, నా భావ భౌతికవాదాన్ని గుర్తించిన ఆచార్య జి. వి. సుబ్రహ్మణ్యంగారు, నాకు అరవిందుల దివ్యభావ స్ఫూర్తికలిగించిన తాత్వికులు ఆచార్య వి. మధుసూదనరెడ్డిగారు నా ఆనంత సత్యాన్వేషణకు పుష్టిని చేకూర్చారు. వారికి నేను ఋణపడి ఉన్నాను.

ఈ మధ్య నా సాహిత్యయజ్ఞానికి సర్వవిధాల సహకరించిన గుంటూరు మండల సాహిత్య కళా సంస్థలకు, అభిమానులకు, నన్ను గౌరవ డాక్టరేటు పట్టంతో సత్కరించిన “ప్రపంచ కళా సంస్కృతుల అకాడమీ” వారికి నేనీ సందర్భంలో హృదయ పూర్వక నివాళులు అర్పిస్తున్నాను.

ఆపులు, సాహిత్య సేవాదీపులు శ్రీ పి. సుదర్శనరెడ్డి, శ్రీ జి. గంగారెడ్డి గారలు నాకు ఎనలేని ప్రోద్బలం చేకూరుస్తున్నందుకు వారికి ధన్యవాదాలు అర్పిస్తున్నాను.

కావ్య ప్రచురణలో ఉన్న సాధకబాధకాలను లెక్కచేయకుండా ఎంతో ఆత్మ విశ్వాసాన్ని ప్రదర్శించి ఈ పుస్తకం ప్రచురించిన “జయం ప్రచురణం” వారికి- ముఖ్యంగా ఆ సంస్థ నిర్వాహకులు శ్రీ జె. మారుతిగారికి నా ప్రశంసాపూర్వక కృతజ్ఞతలు. పుస్తకానికి కళాత్మకమైన ముఖచిత్రాన్ని తీర్చిన విఖ్యాత రచయిత, కళాకారులు శ్రీ శీరా వీరరాజుగారికి నా అభినందనలు. గ్రంథాన్ని ముచ్చటగా ముద్రించిన పద్మావతి ప్రింటర్స్ వారికి శ్రీ పి. శ్రీనివాస్గారికి నా ప్రత్యేక కృతజ్ఞతలు.

నా ఆత్మజ్యోతియై నా సాహిత్య హేతియై నన్ను వెలిగించే నా జీవితోత్సరి రాజోత్సరికి నా ప్రబుద్ధ ప్రణవాంజలి.

జిజ్ఞాసువులూ, రసజ్ఞులూ అయిన పాఠకలోకానికి ఆలోచనామృత గుచ్చంగా ఈ సంపుటిని అందిస్తున్నాను.

## తొలి పలుకు

డా॥ బాపురెడ్డిగారి అనంత సత్యాలు ఆద్యంతం చదివాను. దర్శనశాస్త్ర విషయాలు కొంత అధ్యయనం చేసి వాటి అర్థాలను అనుసంధానం చేయనివారు; నానా దేశసంచారం చేసి వాటిలోని ఆచార విచారాలను ఆకలింపు చేసుకొనివారు; లోకజ్ఞానం, విభిన్న వ్యక్తులతో పరిచయం, పరిపాలనానుభవం, ఆంధ్రభాష మీద అధికారం లేనివారు; ఇలాంటి కవితా రచనం చేయలేరు. వీరి కీసాధన సంపత్తి అంతా ఉండటం చేత, వీరి కవితా పఠనం నాకెంతో ఆమోదం కలిగించింది.

ఆధ్యాత్మిక తాత్త్విక భావాల్ని వీరు సుందరంగాను సున్నితంగాను కొన్ని సందర్భాల్లో వ్యక్తం చేశారు. ఉదాహరణలు :

అంతర్ముఖంగా యోగమార్గం అన్వేషించేది బహిర్ముఖంగా ప్రయోగమార్గం శోధించేది అనంతత్వాన్నే అన్నారు వీరు. (పు. 1) సృష్టాల్నా సత్యాల్నా కలిసి నిత్యజీవితం అవుతుంది. (పు. 4) అద్వైతం మాయావాదం గాని భావవాదం గాని కాదు, అది “భావ భౌతికవాదం” అట! (పు. 8) మానవ జీవితతత్త్వం ఆనందోన్ముఖతత్త్వం. (పు. 9) అంతర్దృష్టి యోగం, యోగం, తపస్సుల వలన కలుగు తుంది. (పు. 89) ఎట్టి ఆశ, కోరిక లేనప్పుడు మనకు కలిగే అనుభవం ఇతరులకు కల్గించలేం; దానికితరులు సాక్ష్యం ఉండరు; ఆ సాక్ష్యంలేని సత్యం సాధిస్తేనే మోక్షం. (పు. 70)

“సాగరాలు, మేఘాలు, స్రవంతలు” - “నదులు, నీరదాలు, నీరధులు” - వీటిని గూర్చిన రెడ్డిగారి కల్పనలు (పు. 32-7) మనోజ్ఞాలు. ఆకలి, ఆశ్చర్యం, ఆలోచన మానవుల్ని ముడివేసే మూడు సూత్రాలని, నరుల్ని నాగరికతల్ని నడిపిస్తున్న మూడు నేత్రాలని వీరి సూక్తి. ఇట్లా చాలా మంది వేత్తల అభిప్రాయాల్ని వీరు రమ్యంగా వక్కాణించారు. భక్తి, జ్ఞాన, కర్మయోగాల ద్వారా సత్వదర్శనం అవుతుందని, కాని తీరికలేని కోరికవల్ల ఆ యోగత్రయం ద్వారా సత్యాలను కనుక్కోవటం సాధ్యం కావటంలేదని - వీరనటం (పు. 88-9) నాకు బాగా నచ్చింది.

సమకాలికాంధ్ర దార్శనిక వచనకవిత్వంలో డా॥ బాపురెడ్డిగారి ఈ సంపుటికి ఉచ్చస్థానం లభిస్తుందని తోస్తుంది. రహస్యవాద ధోరణిని (మిస్టికల్ టెన్డెన్సీ), తత్త్వశాస్త్రంతోను ఆధునిక విజ్ఞానంతోను కల పరిచయాన్ని, విమర్శనాదృష్టిని, కవితా పాటవాన్ని సమ్మిశ్రణం చేయటానికి చేసిన సఫల ప్రయత్నం ఇది.

ఆచార్య కె. సచ్చిదానందమూర్తి

Chairman, Indian Philosophical Congress.

New Delhi

# ఆ ము ఖ ం

## —ఆచార్య కొత్తపల్లి వీరభద్రరావు

“సుకవితా యద్యస్తి రాజ్యేనకిమ్” అన్నారు మన పెద్దలు. సప్త సంతానా లలో ఖిలంకానిది కృతిగనుక, కవితామయమైన ఆకృతికి- సప్త సంతానాల్ని ప్రతిష్ఠించే శక్తి ఉన్న రాచరికానికి మించిన స్థానం ఇచ్చారు, ప్రపంచం కల రూపు తెలిసిన మనవారు. నశ్వరమైన జగత్తులో సుస్థిరమైనది కృతి గనుక, దానికి కృతి భర్తలు కావాలని మన రాజులు, జమీందారులు, చక్రవర్తులు పూర్వంలో తహ తహలాడారు. వారిలో చాలామందిని నేడు మనం స్మరించడానికి కారణం వారు కృతి భర్తలు కావడమే! కృతి భర్తలకే ఈ శాశ్వతత్వం లభించినప్పుడు కృతి కర్తల విషయం వేరే చెప్పాలా?

గుణసమగ్రతను ప్రసాదించే విషయంలో పరాజ్ఞుభత సహజ లక్షణమైన “విశ్వసృజః ప్రవృత్తి” ఒక్కొక్క కవి పురాకృతపుణ్యవిశేషంచేత- సమగ్ర తను ప్రసాదిస్తే, సువర్ణానికి సుగంధం అప్పినట్టే గదా!

“అనంత సత్యాలు” వ్రాసిన మన బాపురెడ్డి గారి విషయంలో ఈ పని జరిగింది. ఆయనలో కావ్యనిర్మాణ చతురత, రాజకార్యనిర్వహణ దక్షత ఏకత్రిత మయ్యాయి. పై నానుడిలో, “రాజ్య” శబ్దం అధికారానికి ఉప లక్షణం. మన సాహిత్య చరిత్రలో ఇద్దరు, ముగ్గురు ఈ పూర్వపుణ్యం ఉన్నవారు కనబడు తున్నారు. ఈ ప్రజాయుగంలో ఈ పుణ్యం సామాన్య ప్రజలలో నుండి వచ్చిన కవికి దక్కడం సహజం! ఇక్కడ అదే జరిగింది!

ఈ ప్రజాయుగంలో రోజురోజూ మారుతూచస్తూ ఉన్న “ఇజా”ల నిజా నిజాలు గుర్తించి; మనుష్యులలో లాగే కవిత్వంలో కూడా “మంచి చెడ్డలు” రెండే భేదాలు అని గ్రహించి; కవిత్వం అనుభూతి విషయంలో హృదయదమ్ముంగా ఉండవలసినా, సృజనవేళ బుద్ధిదీపం దానికి దారి చూపింపదలసిన ఆవశ్యకత

ఉన్నదనే విషయం ఆకళింపునకు తెచ్చుకొని రచన సాగించే కొద్దిమంది కవులలో బాపురెడ్డిగారి స్థానం ఉన్నతమైనది. వివిధ సాహిత్యరీతులలో పరవళ్ళు త్రొక్కిన వీరి కవితా స్రవంతి క్రమక్రమంగా గభీరతను గాంభీర్యాన్ని సంతరించుకొని జీవనదిగా సాగిపోతోంది.

సృష్టిలోని సమస్త పదార్థం కవితావస్తువుగా-కవి రచనా పాటవాన్ని బట్టి, తాత్త్వికదృష్టిని బట్టి- సత్యం, శివం, సుందరంగా భాసిస్తుందని అనుభవపూర్వకంగా గ్రహించిన ఈ కవి తన కవిత్వానికి సమన్వయం ప్రాణంగా చేసుకో గలిగాడు. ఇందువల్లనే ఈయన కవిత్వంలో దేహానికి, మనస్సునకు, బుద్ధికి సముచిత స్థానాలు లభించడమే కాకుండా- చాలామంది ఆధునిక కవులలో కనబడని అతీంద్రియమైన ఆత్మవస్తువుతో వాటికి సమన్వయం చేసే ప్రయత్నం కనబడుతుంది.

మహాకవికి మామూలు కవికి లేదా ఎక్కడ ఉంది అని పరిశీలిస్తే ఆయా కవుల తత్త్వదృష్టిలో ఉంది అనాలి. ఈ విషయాన్నే ఒక ఇంగ్లీషు విమర్శకుడు "Great poets are judged by the frame of mind they induce in us" అని చెప్పాడు.

మహాకవులెవ్వరూ సమన్వయం చెయ్యని సందేశం లేని కావ్యాలు వ్రాయలేదు. "తీర్థానికి తీర్థం, ప్రసాదానికి ప్రసాదం"గా ఉన్న రచనలు, ఎంత రమణీయంగా ఉన్నా ఏకసూత్రబద్ధం కాని మణులవలె, విడిగా పొడిగా ఉంటాయి కవి చేసే సమన్వయమే ఇచ్చే సందేశమే ప్రాణరూపమైన అంతర్నిహితమైన- కావ్యాన్ని అర్థవంతంచేసే ఈ సూత్రం. విశ్వజనీవమైన రచనలు చేసే కవులలో ఈ సందేశం, సర్వకాలంకు పర్యులకు పనికి వచ్చేలా ఉంటుంది. బాపురెడ్డిగారి కవిత్వంలో కనబడేది- అంటే ఉన్నానని సూచించేది- వాచ్యంకాని- ఈ సందేశ సూత్రం. వీరి పూర్వపు రచనలలో దృశ్యాదృశ్యంగా మబ్బుచాటు వెన్నెల వెలుగుగా దర్శనమిస్తూ వచ్చిన ఈ సందేశాత్మకతత్త్వ దృష్టి "అనంత సత్యాలు" కావ్యంలో- కవి అనంత సత్యాన్ని దర్శించి ప్రదర్శించే నాటికి అన్నమాట- ఘంటేంద్రియ పరిధి దాటి అనందాంబర వీధిలో విహరించే స్థితికి వచ్చింది. దీనితో, కవి మహాకవి అయ్యాడు. ఈ కావ్యపతనంవల్ల మనకు కలిగే అనుభూతికి, ఇతర

కావ్యాలు చదవడంవల్ల కలిగే అనుభూతికి ఉన్న తారతమ్యం- సంతోషానికి అనందానికి ఉన్నంత ఉంది!

చిన్నప్పుడే వలచి వచ్చిన కవితా లతాంగిని ఏకపక్షిగా ఏలుకొంటూ ఉన్న బాపురెడ్డిగారిలోని దాక్షిణ్యం, భంగ్యంతరాలలో ఆ కవితా లతాంగినే సంతరించుకోవడంలో కనబడుతుంది. ఆనంద తుందిలమైన అంతరంగంతో అజ్ఞులు సాచి ఆకాశాన్ని అందుకోవాలని చేసే ప్రయత్నాలలో ఆయన ఎగిరినంత ఎత్తూ ఆమె కూడా అలవోకగా వెంట పోతుంది. హిమాలయోత్తుంగమైన కవిత, మహిమాలయం అయింది ఇందువల్లనే! శ్రావ్యమైన శబ్దం, రమ్యమైన ఆర్థంతో హృద్యమైన అనుభూతి నిస్తుంది ఇందువల్లనే! హృదయం, మేధ - సరిసమంగా పనిచేసే మహాకవికే ఈ వాగర్థ ప్రణయం సాధ్యపడుతుంది. అన్ని వస్తువులలో, అన్ని పరిస్థితులలో అందాన్ని చూచి దాన్ని ఇతరులకు అందించే నైపుణ్యం మహా కవిసౌత్తు. సర్వే సర్వత్ర ప్రసన్నత ఉట్టిపడే సమాన ఘటన, మాటల కూర్పు ఈ కవి సొమ్ము. సహృదయుల హృదయాలను ఆకట్టుకొనే రుచిర భావాలు, అందమైన మాటల చీరలు కట్టుకొని కులుకుతూ బోటులవలె కనబడతాయి. ఈ మాటల మాటున దాగిన “భావం” స్వస్వరూప జ్ఞానం ఉన్న కవికే ప్రథమ దర్శనమిచ్చి తరువాత సహృదయులను కరుణిస్తుంది. ఇందువల్లనే, శబ్ద శక్తిని గ్రహించిన కవికి అది ఎలా సాక్షాత్కరిస్తుందో, ఎలా వశమవుతుందో వేదకవి ఇలా ప్రవచించాడు :

“ఉతత్యః పశ్యన్న దిదర్శవాచ-

ముతత్యః శృణ్వన్న శృణోత్యేనామ్!

ఉతో త్యస్మై తస్యం విస్రసే

జాయే వపత్య ఉశతీ సువాసాః॥”

(ఒకడు వాక్కును చూస్తూ ఉన్నా చూడలేడు గదా! ఇంకొకడు ఈ శబ్దాన్ని వింటూ ఉన్నా వినలేడు! ఈ వాక్కు (సన్నని) శుభ్రమైన బట్టలు ధరించి ఉరకలు వేసే కోరికలున్న భార్య భర్తకు వలె మరి ఒకడికి శబ్ద శాస్త్రం తెలిసిన వాడికి తన శరీరాన్ని (స్వరూపాన్ని) ప్రకాశింపజేస్తుంది గదా!)

ఇక్కడ మనం వ్యాకరణ శాస్త్రవేత్త స్థానంలో శబ్ద సౌందర్యాన్ని ఎరిగిన కవిని గ్రహిద్దాం. మహాకవియైన బాపురెడ్డిగారికి శబ్దం తన ఆర్థాన్ని సాక్షాత్కరింపజేసింది అనడంలో అతిశయోక్తి లేదు! ఆయన రచనలలో - సహస్రాధిక శీర్షికలతో, పదులకొంది రచనలున్నాయి - ఏది పరిశీలించినా - పద్యంగాని, గద్యంగాని, గేయంగాని, గేయ నాటికగాని - ఈ సత్యం మనకు ప్రథమ దర్శనమిస్తుంది. “నెదరులాండు”ను గూర్చి వ్రాసినా బెదరుగుండె బిత్తిరిని గూర్చి వ్రాసినా, “విపద్గీతి” వ్రాసినా, “విశాఖ లేఖ” వ్రాసినా, “విజయ శంఖం” పూరించినా, “ప్రగతిగీతి” పాడినా ఈ కవి - శబ్దం వెనుకదాగి ఉన్న ఆర్థాన్ని గుర్తించి ప్రదర్శిస్తాడు.

ఇదే విధంగా శబ్దార్థం రెండింటికీ వెనుకనున్న తత్వాన్ని మెచ్చుకొని వ్రాస్తాడు. అదే సత్యం! హిరణ్మయమై రమ్యమైన ప్రకృతి వెనుక విహితమై ఉన్న సత్యాన్ని దర్శిస్తాడు. చాలామంది రమ్య ప్రకృతిని చూచి ముగ్ధులై తృప్తి పొందిపోతారు. బాపురెడ్డిగారు ప్రకృతి రమణీయతను మెచ్చుకొంటూనే దాని వెనుక దాగివున్న సత్యాన్ని తాను దర్శించి మనకు చూపిస్తాడు. ఇది సామాన్య విషయం కాదు.

ఒకే దైవానికే అనంత రూపాలున్నట్లు వస్తుతః ఒకటే అయిన సత్యాని కున్న అనంత రూపాల ప్రదర్శనే “అనంత సత్యాలు” కావ్యంలోని అంత రార్థం. దైవం లాగే సత్యం కూడా-సత్యం, శివం, సుందరం, పరబ్రహ్మతత్త్వం త్రిమూర్త్యాత్మకం అయినట్లే, పరసత్యం కూడా సత్యం శివ సుందరాత్మకం. ఈ మూడింటిలో దేనికి ప్రాముఖ్యమిచ్చి చెప్పినా అన్నీ ఉంటాయి. సత్యం-శివం, సుందరం కాక వీలులేదు; శివం-సత్యం, సుందరంకాక వీలులేదు; సుందరం-సత్యం, శివం కాక వీలులేదు. వీటిలో ఏ ఒకటి మిగిలినవికూడా కాకపోతే, అది అధికాకుండాపోతుంది. అంటే ఏకత్వంలో భిన్నత్వం, భిన్నత్వంలో ఏకత్వం. ఈ పరమ సత్యాన్ని నిష్కర్షగా నిశితంగా “అనంత సత్యాలు” కావ్యంలో కవి ప్రపంచించారు. ప్రవచించారు. ఈ సత్యదర్శనం దార్శనిక దృష్టి ఉన్న కవికి గాని సాధ్యం కాదు. అలాంటి కవి మాత్రమే - రసోవైసః సోవైరసః అని అనుభూతికి తెచ్చుకోగలుగుతాడు. ఆ కవే ద్రష్ట! ద్రష్ట కానివాడు స్రష్ట కాలేడు! దర్శించే శక్తి సృజించే శక్తి ఒకే నాణానికున్న రెండు పార్శ్వాలు. పృథగ

స్థిత్యం ఏ ఒక్కదానికి లేదు. ఈ రెండూ అత్యున్నత స్థితిలో ఉన్నవాడే ఋషి శబ్దమైన మహాకవి.

స్వర్ణమయ జగత్తులో పడి పశ్చిమదేశ వాసులు - జన్మతః వారెక్కడి వారై నా - సత్య స్వరూపాన్ని విస్మరిస్తూ ఉంటే ఈ విపశ్చితకవి సందేశాత్మకమైన ఉపాయమానంగా “అనంత సత్యాలు” కావ్యాన్ని “ఉత్తర ఆమెరికాలోని తెలుగు మహాజనులకు” అంకితం చేశారు (1979). ఇక్కడ “తెలుగు మహాజనులు” పశ్చిమ దేశ వాసులకు ప్రతీకలు. బాపురెడ్డి గారి తాత్త్విక దృష్టికి ఈ కావ్యం పరాకాష్ఠ.

చతుర్విధ పురుషార్థాలలో - ధర్మానికి గాని లేకుండా అర్థాన్ని, కామాన్ని అనుభూతిలోనికి తెచ్చుకొని నాల్గవ పురుషార్థాన్ని ఆదర్శంగా పెట్టుకోవడం సందేశాత్మకంగా వివరించడం బాపురెడ్డి గారి రచనలలో కనబడుతుంది. వారి “నాదవేదాలు” అనే కావ్యంలో ఈ విషయమై ఆయన హృదయావిష్కరణ జరిగింది. ఆయనే అక్కడ ఇలా అన్నారు: “ఈ ‘నాదవేదాలు’ త్రిముఖాత్మకంగా ఆవిష్కృతమైనవి - ప్రణయనాదం, ప్రగతినాదం, ప్రణవనాదం - త్రయీనాద అంతర్వేదసారం ఈ నా కవితాసారం.” ఇక్కడ కవి ప్రయోగించిన త్రయీనాద, అంతర్వేద సార శబ్దాలు ఆయన ఆలోచనను, దృక్పథాన్ని మనకు వ్యంగ్య ప్రధానంగా చెబుతున్నాయి. ఇదే చతుర్విధ పురుషార్థ సారం. ఇందు వల్లనే ఈ కావ్యాన్ని “తూర్పుదిశలో తేజరిల్లే తెలుగు మహాజనులకు” అంకితం చేశారు.

ఈ రెండు కావ్యాలు - బాపురెడ్డి గారి మేధకు, హృదయానికి పుత్రికలు. ఈ రెండింటిలో కవితా పదార్థం పుష్కలంగా ఉన్నా “అనంత సత్యాలు” వారి మేధా జన్యమైనది. “నాదవేదాలు” వారి హృదయజన్యమైనది. ఈ రెండింటిలోను సత్య దర్శనమున్నా - ఒకటి తాత్త్వికుని సత్య దర్శనం, ఇంకొకటి కవి సత్య దర్శనం. విమర్శకోసం ఇలా రెండింటిని వేరు చేసుకొని చూచినా, నిజానికి ప్రతి మహాకవిలోను ఈ రెండూ ఉంటాయి

బాపురెడ్డిగారు స్వస్వరూప విజ్ఞానంఉన్న దార్శనిక కవి గనుకనే “అనంత సత్యాలు” కావ్యాన్ని గురించి ఆయనే ఉత్తమ విమర్శకునిలా, అత్య పరిశీలన



చేసుకొని ఇలా అంటారు : “నా కవితా తత్వాన్ని, నా రసానంద, దార్శనికత్వాన్ని అవిచ్ఛిన్న దారావాహికగా ఆవిష్కరించే భావచిత్రాలు ఈ ‘అనంత సత్యాలు’. సాహిత్యం, అందులోనూ కవిత్వం ఏ రాజకీయ సిద్ధాంతానికో, ఏ విజ్ఞానశాస్త్రానికో, ఏ వాదానికో ఊతనిచ్చే చేతికరకాదు. ఊడిగం చేసే దాని కాదు. కవిత్వకు మానవ జీవితంలో ఒక విశిష్టమైన, వైయక్తికమయిన స్వతంత్ర ప్రతిపత్తి ఉందని నా విశ్వాసం” ఇంతకంటే సూటిగా బాపురెడ్డి గారి కవిత్యాన్ని గురించి- ముఖ్యంగా ‘అనంత సత్యాలు’ కావ్యాన్ని గురించి- ఎవరూ ఏమీ ఎక్కువ చెప్పలేరు!

‘అనంత సత్యాలు’ కావ్యఖండికలలో ఒక్కొక్క చోట కవి వాక్కు, ప్రమత్తులైన అలసులకు భయం కొలిపేదిగా ఉంటుంది: సర్వజ్ఞత్వం ఆపాదించుకొని విజ్ఞప్తిగుతున్న ఆధునిక మానవునకు వెరపు కలిగించి అతన్ని ఆలోచించేలా చేస్తుంది! ప్రథమంలోనే “అజ్ఞాన జ్ఞానం” అనే శీర్షికలో తన పరిమితత్వాన్ని మనిషి ఇలా గుర్తిస్తాడు :

“రెండు మార్గాల సంగమం  
నా మనో మండలం  
ఉభయజ్ఞానాల “జ్ఞానం”  
నాకు తెలియదు అనే “అజ్ఞానం”

సత్యాన్ని గురించి చెప్పేటప్పుడు కవిగా చెప్పడమూ ఉంది. మేధావిగా నిర్వచించడమూ ఉంది. ఒకటి బుద్ధితో చెప్పేది. ఇంకొకటి హృదయంతో చెప్పేది.

“సత్యం ఒక స్వప్నం  
స్వప్నం ఒక సత్యం  
సత్యాలూ స్వప్నాలూ కలిసి  
నిత్యజీవితాలొడుగున్నవి.”

బాపురెడ్డిగారి రచనలలో అడుగడుగున గుండెను గుణగుణలాడించే కవిత్వం ఉంటుంది. సొగసుగా ఊహించడం బాపురెడ్డిగారికి “వెన్నతో బెట్టిన విద్య.” మన మందరం తోజా చుక్కల్ని చూస్తూనే ఉన్నాము. వేయి సంవత్సరాల తెలుగు కవిత్వ చరిత్రలో ఎవన్నారంటే వక్షత్రాల్ని గురించి ఇలా :

“శూన్యాన్ని శోధిస్తున్న ఆ చుక్కలను చూడండి

కాలవ్యాళ సహస్ర ఫణాలలోని

విజ్ఞాన మణుల్లాంటి విశ్వచక్షువుల్ని చూడండి

కోటి కోటి కాంతి సంవత్సరాలకు అందని

కోట్ల కోట్ల చుక్కల్ని చూడండి.

కన్నుల్లో క్రమ్ముకున్న కారుమబ్బుల్ని

కడిగివేసే ఆ కాంతిబింబాలను చూడండి.

దైవత్వం అనంతత్వం కలిసి నిర్మలాకాశంలో కట్టుకున్న

భర్మహర్యాళి వజ్రస్తంభాలను

భావోద్బీభ్రలై చూడండి”.

“ఆనందో బ్రహ్మ” అనే శీర్షికలో ఆనందం ఒక అనంత సత్యం, అప్పుడది దైవత్వం” అంటారు కవి గారు. అందుకే “ఆనందం అందరిదీ” అని బాపురెడ్డి గారి విశ్వాసం. ఇందువల్లనే ఆయన ఆలోచనా స్రవంతి “మనిషి నుంచి ప్రారంభిద్దాం” అంటుంది. ఈ శీర్షిక క్రింద ఆయన వేసిన “మూడు కాలాలను ముడి వేసి, ముచ్చటైన మూడు ప్రశ్నలు అవి” ప్రశ్నలుగానే ఉండిపోతాయి. “ఎవరీ మనిషి?” అని ప్రశ్నించుకొని కవి సమాధానాలు చెప్పాని ప్రయత్నిస్తాడు :

“తన్నుతాను ప్రశ్నించుకొనేవాడు మనిషి

తన్నుతాను దూషించుకొనేవాడు మనిషి

తన్నుతాను భూషించుకొనేవాడు మనిషి

భిన్నత్వంలో ఏకత్వం మనిషి

ఏకత్వంలో భిన్నత్వం మనిషి

ఔనన్నది కాదని, కాదన్నది ఔనని

అస్తి నాస్తి వాదాలకు దిగి

తన్నుతానే శిక్షించుకుంటాడు

తన్నుతానే రక్షించుకుంటాడు మనిషి

క్షణికమైన తన జీవితంలో

శాశ్వతానందాల ముడి విప్పుతాడు

శాశ్వతమైన తన జీవితాన్ని

క్షణికాను భూతులతోముడి వేస్తాడు మనిషి.”

చివరి నాలుగు పాదాలలో మనిషి జీవితాన్ని కళ్ళకు కట్టేటట్లు హృదయానికి హత్తుకొనేటట్లు చెప్పలేదా, కవిగారు? మనిషిని గురించిన సమ్యగవగాహన ఉంది

గనుకనే ఆయన “నానా, నాలలో-నానా, నీలలో” మనిషిని చూడగలిగాడు. “అఖిల వేదాలను, సకల వాదాలను వీడి” మనిషిని పరించడం ప్రారంభించాడు.

ఏ విషయాన్ని ముట్టినా దాన్ని బంగారం చేసే రసవాద విద్య తెలిసిన రసవాదహృదయవేది బాపురెడ్డిగారు అంటే అది స్వభావోక్తిమాత్రమే అవుతుంది. “జీవితం మహాకావ్యం” అనే శీర్షిక క్రింద వ్రాస్తూ “సుందరతర గందరగోళం జీవితం” అంటారు ఈయన. ఈ పదబంధకల్పన ఎంత సులభ సుందరం! ఈ శీర్షిక క్రిందే “అరిష్టద్యుర్గాల పందిరి మీద, షణ్మానికో పూవు పూచే, చిత్రగంది జీవితం- ఎక్కడ పుడుతుందో తెలియని, ప్రాయేటి కెరటం జీవితం” అంటారు. తాత్త్వికమైన పునాది మీద కట్టిన భావ సౌధం బాదా ఇది?

“పంచేంద్రియ పథం” లో తాత్త్వికుడు, కవి అహమహమికతో పయనిస్తారు. ఈ శీర్షికలో ప్రతి పాదంలోను విశిష్టత చూపి “జ్ఞానేంద్రియ చోదిత, పంచేంద్రియ రథంలో” మనల్ని “జ్ఞానానందం, భావానందం, జీవానందం” అనే త్రివిధానంద కోఖిత ప్రాంతంలో త్రిపుతారు కవిగారు. ఇంత గంభీరంగా వ్రాసిన కవే “వెలికాడు చందమామ”లో అతికోమలంగా “మొయిలు బడిలో చందమామ, అమ్మ ఒడిలో నేను కూర్చుని, ఒకరి నొకరం పిలుచుకున్నాం, ఒకరిలో ఒకరిని చూచుకుంటూ, ఉబ్బొంగే అమ్మ కళ్ళల్లో, ముద్దుగా కద్దరం కలుసుకున్నాం” అంటారు.

ఇలా చెప్పకొంటూపోతే పుస్తక మంతా ఉదాహరించవలసి వస్తుంది. నిజంగా, వెన్నెల లాంటి స్వచ్ఛ కవిత్వానికి వెన్న లాంటి కవి హృదయానికి నిదర్శనాలైన కావ్య ఖండికలున్నట్లే; సాగర గభీరతకూ సమగ్ర దర్శనానికి ఉదాహరణ ప్రాయాలైనవీ ఎన్నో ఖండికలున్నాయి. “ఏకాంతంలో వేదాంతం” శీర్షికలో బాపురెడ్డిగారు దార్శనిక కవిగా సాక్షాత్కరిస్తారు. ఇందులో “కోహం” అని ప్రశ్నించుకొనే జ్ఞానం, “అహం బ్రహ్మాస్మి” అని తెలుసుకొన్న ప్రజ్ఞానం కవిలో మనకు కనబడతాయి.

ఇలా కవి భావాంబర వీధిలో విహరించినా, తాత్త్వికాంబుధిలో ఓలలాడినా ఆధునిక యుగధర్మాన్ని అనుసరించి మనిషిని మరచిపోకుండా “మనిషిని మించిన మహాకీర్తి లేదని, మనిషినే ఆరాధిస్తున్న” మహా మనిషి బాపురెడ్డిగారు.

ఒక్క ముక్కలో చెప్పాలంటే- ఈ మధ్య కాలంలో నేనింత మంచి కవిత్వం తెలుగులో చదువలేదు అంటే చాలదా?

## AN APPRECIATION

To make itself living and effective any metaphysical doctrine or philosophic idea should incarnate as imagination, poetic truth or significant symbol and image. This miracle has been successfully achieved in a sustaining manner by my poet-friend Shri J. Bapu Reddy in his collection of poems *Ananta Satyalu*. Embodying his ideas in poetic forms is not fully satisfying for him; he goes further and transforms them into deeper passions. For, verily they are his dreams, his dream-children, his subtle and profound experiences. His imagination often fuses with his longing and together with his capacity for luminous *rasa*, produces poetry of a very high quality.

His mind's journey lies through cosmic kingdoms of life's secrets, and taking the heart's aspiration as his constant comrade and guide, he seems to cross the twilight of dry Reason, and enter the soft twilight of his final Ideal.

Ignorance, in its endless seeking, says the poet, has discovered two wonderous truths—Godhead and Infinity. For the self-realising theist the farthest truth is God, whereas for the secularist the ultimate experience is of Infinity. Yoga and scientific enquiry are the two different ways leading respectively to the two goals.

The search after the Supreme Person and the sense of a secret immortality or the Infinite have been the earliest as well as the ultimate preoccupation of man. The former is realisable by the revolutionary individual effort, and the latter attained by an evolutionary general progression.

What you see is not the Truth, says Tagore, but what is Truth the eyes cannot see. To our poet, Truth is one dream, dream is yet another Truth; together truths and dreams become our daily lives.

In the virtuosity of his poetic style and in the consummate artistry of words one can clearly see his lyric genius.

**Dr. V. MADHUSUDAN REDDY**

Professor of Philosophy, Osmania University.

(Extracted from his message on the occasion of Literary Silver Jubilee of Shri Bapu Reddy in 1980)

## బాపురెడ్డిగారి మరికొన్ని రచనలు

బాపురెడ్డి పద్యకావ్యాలు

బాపురెడ్డి గేయ నాటికలు

అనంత సత్యాలు (వచన కావ్యం)

శ్రీకార శిఖరం (గేయ సంపుటి)

నా దేశం నవ్వుతూంది (గేయ సంపుటి)

ప్రేమారామం (గేయ సంపుటి)

మన చేతుల్లోనే ఉంది (వచన కవితలు)

Longing For Life (ఆంగ్ల కవితలు)

అనువాదాలు

వ్యవధిలేదు

డా॥ కనారిగ్ బొయాజియాన్

'There Is No Time'

ఆంగ్ల కవితా సంపుటికి తెలుగు అనువాదం

In quest of Harmony

రచయిత స్వీయ కవితలకు ఇంగ్లీషు అనువాదం

# అజ్ఞాన జ్ఞానం

అజ్ఞానం కనిపెట్టిన  
అద్భుత సత్యాలు రెండు-  
ఒకటి దైవత్వం  
రెండవది అనంతత్వం.  
ఎప్పుడు పుట్టిందోకాని  
మానవ నాగరికత  
ఇప్పటి కది సాధించిన  
అంతిమ విజయా లివి-

ఆత్మజ్ఞానానికి  
అవతలిగట్టు దేవుడు;  
పదార్థ జ్ఞానానికి  
ఆఖరిమెట్టు అనంతత్వం.  
అంతర్ముఖంగా  
యోగమార్గం  
అన్వేషిస్తున్నది దైవత్వాన్ని;  
బహిర్ముఖంగా  
ప్రయోగ మార్గం  
శోధిస్తున్నది అనంతత్వాన్ని;  
రెండు మార్గాల సంగమం  
నా మనోమండలం  
ఉభయ జ్ఞానాల “జ్ఞానం”  
నాకు తెలియదు అనే “అజ్ఞానం”.

అజ్ఞానమే దైవత్వం  
 అజ్ఞానమే అనంతత్వం  
 అజ్ఞాన తిమిరంలో దాగిన అందాల సత్కాలను  
 ఏరుకుంటున్న పైరుపాటను నేను  
 సాక్ష్యంలేని  
 శాశ్వత గుప్త సుప్త సత్కాలకు  
 సాక్షిని నేను-

దైవత్వం, అనంతత్వం  
 నన్ను దహించి వేస్తున్నవి  
 అనుభూతుల అమృతత్వం నన్ను  
 అక్షరాల వెలిగిస్తున్నది  
 అగణిత జీవిత సత్కాలు నాలో  
 ఆవిష్కృతమౌతున్నవి  
 దేశ కాలాలు నాకళ్ళకు  
 దివిటీలు పడుతున్నవి.

# ఆహ్వానం

అగుపించే వాస్తవాల వెనుక  
అనుభూతి సత్యాలను చూపిస్తాను  
అగుపించని అనంతత్వంలోని  
ఆనంద తత్వాన్ని ఆవిష్కరిస్తాను.  
రండి,- అందరూ రండి !

నా

కవితా సత్య సాక్షాత్కారం కోసం  
కల్పనాసత్య సత్కారం కోసం—

ఎంత త్రాగినా తనివితీరని  
వింత రసామృతాస్వాదనకు  
ఏ విజ్ఞాన శాఖ విరియలేని పరిమళోపాసనకు  
రండి ! ఇంకా దగ్గరగా రండి !!  
లోనికి.....లోలోనికి  
నా గుండెలోనికి రండి !

అనంతాకాశాన్ని కొలిచే  
నా అక్షర చతువుల్లోనికి రండి !  
గాలి తీగల మీద గాంధర్వం పలికించే  
నా అంగుళీ కళాస్థానంలోనికి రండి!  
మనిషికి మానవతకూ  
చేతనా కేతనం కట్టి  
సిస్యజ్ఞాహారతులు పట్టే  
నా అనుభూతి గీతుల్లోనికి రండి !!—



## ఏది సత్యం ?

మనకు కనిపించేది సత్యం కాదని  
మాయావాది వాదం;  
మరి మనకు కనిపించనిది సత్యం ఎలా అవుతుందని  
హేతువాది ప్రశ్న.

సమయ సత్యాలేకాని శాశ్వత సత్యాలు లేవు;  
మనం ఒక సత్యం  
మాయ కూడా ఒక సత్యం  
ఏదీ సత్యం కాదనుకున్నప్పుడు  
అన్నీ సత్యాలే అవుతాయి.

సత్యం ఒక స్వప్నం  
స్వప్నం ఒక సత్యం  
సత్యాలూ స్వప్నాలూ కలిసి  
నిత్య జీవితా లౌతున్నవి.

భావనాత్మకమైంది సత్యం  
ప్రయోజనాత్మకమైంది సత్యం  
ఆలోచనా పరం సత్యం  
అనుభూతి పరం సత్యం—

ఎర్ర గులాబీలో ఏముంది ?  
ప్రేయసి హృదయం ఉంది— ఒక సత్యం  
ఆకలితో మండుతున్న  
పేదవాని ఆవేశం ఉంది— మరొక సత్యం  
ముళ్ళను కాలదన్నిన  
ముగ్ధ సౌందర్యం ఉంది— ఇంకొక సత్యం

ఏ క్షణంలోనో ఆరిపోయే  
 దీపకళిక ఉంది-వేరొక సత్యం  
 ఒకటి సత్యం కావటంవల్ల వేరొకటి అసత్యంకాదు.  
 కళ్ళు కల్పిస్తాయి సత్యాన్ని  
 బుద్ధి కల్పిస్తుంది సత్యాన్ని  
 అవసరం కల్పిస్తుంది సత్యాన్ని  
 అందుకే ఒకే వస్తువులో రకరకాల సత్యాలు  
 సత్యాలన్నీ కల్పితాలే  
 సత్యాలన్నీ శాశ్వతాలే.

ప్రయోజనపరమైంది సత్యం.  
 పూలు ప్రేమికుడికి  
 ప్రియురాలి చిరు నవ్వుల పంటలు;  
 పేదవానికి అవి ఫలించని ఆశాబీజాలు.  
 అదుగో ! ఆ శిలను చూడు  
 అందులో సంకల్పబలం ఉంది  
 తరతరాల చరిత్ర ఉంది  
 తల పగులగొట్టే కరుకుదనం ఉంది  
 తరుణి కళ్ళల్లోని చురుకుదనం ఉంది  
 ఏముందో చూపించేది  
 కల్పనిక సత్యం- భావనాసత్యం  
 కావలసిన వానికి అది కనిపిస్తుంది.

ప్రయోజనం లేకపోతే  
 మట్టి అయినా ఒకటే మాణిక్యమైనా ఒకటే;  
 అన్ని సత్యాలను దర్శించు  
 అవసరమైనదాన్ని హర్షించు  
 స్పర్శించు, స్వీకరించు-అనుభవించు, ఆనందించు  
 అనంతత్వంలోనికి పయనించు.

## చుక్కలను చూడండి

ఏ అగుపించని అసత్యాలో

ఆకాశంలో ఆరబోసికొన్న సత్యాలు

అగణిత నక్షత్రాలు.

నక్షత్రాలందే నాకు చెప్పలేనంత ప్రీతి.

ఉడులముడులు విప్పటం నేను ఉగ్గుతో నేర్చిన విద్య

నక్షత్రాల సోపానాల మిదనే నా ఊహల రాకపోకలు.

చుక్కల్ని చూడకపోతే నేను ఒక్కరోజైనా బ్రతకలేను

అన్ని ప్రశ్నలకూ నా ఆఖరు సమధానాలు అవే !

పేరుకు ఇక్కడ ఉంటానేగాని తారాపథ విహారం నాది.

ఎక్కడో ఉన్న చుక్కల్ని చూస్తుంటే

రెక్కలు మొలుస్తాయి నాకు;

ప్రక్కవాని మాట పట్టించుకోనని

ఎదుటివాని గోల వినించుకోనని

పరధ్యానంలో ఉంటానని నా ప్రాణమిత్రులు విసుక్కుంటారు.

చూడండి, లోతుగా చూడండి !

శూన్యాన్ని శోధిస్తున్న ఆ చుక్కలను చూడండి

కాలవ్యాళ సహస్రఫణాలలోని

విజ్ఞాన మణుల్లాంటి విశ్వ చతువుల్ని చూడండి

కోటి కోటి కాంతి సంవత్సరాలకు అందని

కోట్ల కోట్ల చుక్కల్ని చూడండి

కన్నుల్లో క్రమ్ముకున్న కారుమబ్బుల్ని

కడిగివేసే ఆ కాంతి బింబాలను చూడండి

దై వత్సం అనంతత్వం కలిసి నిర్మలాకాశంలో కట్టుకున్న

భర్మహర్ష్యాల వజ్రస్తంభాలను

ఖావోద్దీప్తులై చూడండి.

# నరులే నక్షత్రాలు

నరులకూ నక్షత్రాలకూ  
నామ మాత్రమే తేడా  
నా దృష్టిలో,  
నా కవితా సృష్టిలో.

నరులు నక్షత్రాల భాష  
నక్షత్రాలు నరుల భావం.  
భావంలేని భాషకు జీవం లేదు  
భాషలేని భావానికి జవం లేదు.  
నరులు లేకుంటే  
నక్షత్రాలకు విలువ లేదు  
నక్షత్రాలు లేకుంటే  
నరులకు చలువ లేదు ;  
అందుకే నక్షత్రాలు  
నరుల జీవిత రథచక్రాలు.

నరులన్నా నక్షత్రాలన్నా  
నాకు ఎక్కడలేని మక్కువ ;  
నరులకూ నక్షత్రాలకూ మధ్య  
వాసనా తంతుల్ని మీదే  
భావోన్మాదిని నేను !

చుక్కతో చుక్కను గుణించి  
శూన్యాన్ని కొలుద్దాం!  
మనిషితో మనిషిని తూచి  
పూర్ణానందం పొందుదాం!!

## భావ భౌతికాలు

మనకు కనిపించే

చరాచరాలు-సృష్టిలయాలు

భావం వెలిగించే భౌతిక రూపాలు

“గజం మిథ్య పలాయనం మిథ్య” అంటూ

గండం తప్పించుకున్న జగద్గురువు వాదం

మాయావాదం కాదు, భావవాదం-

అదీ కాదు, నిజానికి భావభౌతిక వాదం.

అంచే భావాన్ని బట్టి భౌతికం

ఆలోచననుబట్టి అనుభూతి.

ఎక్కడా ఏదీ లేదు

అంతటా అన్నీ ఉన్నాయి.

తల్లి లేదు తనయ లేదు

భార్య లేదు భర్త లేదు

అక్క లేదు అన్న లేదు

అవన్నీ వట్టి భావనలు

భావం మనిషిలో ఆపాదించే భౌతిక ముద్రలు వారు

స్వప్నప్రయోజనంకోసం

భావం అల్లుకున్న వాస్తవికతలు

భావ భ్రమర భ్రమా భ్రాజితం భౌతికలోకం.

అందుకే

మంచి భావాలు పండిద్దాం

మధుర భావాలు పండిద్దాం

అఖిల సృష్టిని ఆనందప్రావృతం చేసే

అమృత భావాలను పండిద్దాం !

భావవాద భౌతికవాద సరస సమ్మేళనంలో

ఆనంద బ్రహ్మను దర్శిద్దాం !!

# ఆనందో బ్రహ్మ

ఆనందం !

ఏమిటి ఈ ఆనందం అన్నట్లు  
ఎక్కు పెట్టిన మీథుకుటాలు  
కదిలిస్తున్నవి నాలో  
కమనీయ భావశకటాలు.

ఆనందం జీవిత లక్ష్యం  
ఆబాలగోపాలానికి  
ఆనందోన్ముఖత్వం  
మానవ జీవిత తత్వం  
ఆనందం ఆనందమే - అనిర్వచనీయం.  
అందుకు సాధనాలు  
అనేకానేకం - నిర్వచనీయం.

ఆనందం ఒక అనంత సత్యం  
అప్పు డది దైవత్వం  
ఏతన్మహా సాధనం  
భావ జవసత్వం

ఆనందం బ్రహ్మస్వరూపి  
బహ్మ భావస్వరూపి  
భావ బ్రహ్మోపాసనకై  
బయలు దేరండి !  
ఆనంద బృందావనంలోనికి  
అడుగిడుదాం రండి !!

## మనిషినుంచి ప్రారంభిద్దాం

ఎక్కడినుంచి ప్రారంభిద్దాం యాత్ర  
మనిషినుంచి-మనస్సునుంచి-మననుంచి  
ఎవ రీ మనిషి ?-

ఎప్పుడు పుట్టాడు ? ఎలా పుట్టాడు ? ఎందుకు పుట్టాడు ?  
మనల్ని మనమే అడుక్కునే మౌలిక ప్రశ్న లివి  
మూడు కాలాలను ముడివేసే  
ముచ్చటైన మూడు ప్రశ్నలు అవి.  
సరదాగా అగుపించినా సమాధానం లేని ప్రశ్న లివి.

దేవుడు వేసిన ప్రశ్న మనిషి  
మనిషి చెప్పిన జవాబు దేవుడు.  
ఎవరీ మనిషి ? - మళ్ళీ అదే ప్రశ్న  
తన్ను తాను ప్రశ్నించుకునేవాడు మనిషి  
తన్ను తాను దూషించుకునేవాడు  
తన్ను తాను భూషించుకునేవాడు మనిషి  
భిన్నత్వంలో ఏకత్వం మనిషి  
ఏకత్వంలో భిన్నత్వం మనిషి  
జౌనన్నది కాదని, కాదన్నది జౌనని  
అస్తి నాస్తి వాదాలకు దిగి  
తన్ను తానే శిక్షించుకుంటాడు  
తన్ను తానే రక్షించుకుంటాడు మనిషి  
క్షణికమైన తన జీవితంలో  
కాశ్వతానందాల ముడి విప్పుతాడు  
కాశ్వతమైన తన జీవితాన్ని  
క్షణికానుభూతులతో ముడివేస్తాడు మనిషి  
ఎవ రీ మనిషి ? ఎడతెగని ప్రశ్న  
మనిషిని గురించి ఆలోచిస్తే మతిపోతుంది

## మనిషిని చదువుతున్నాను

మనిషిలోనుంచి పుట్టిన  
మనిషిని నేను  
మనుష్యుల మధ్య పెరుగుతున్న  
మనిషిని నేను  
మనిషిని చదువుతున్న  
మనిషిని నేను  
మనిషిచే చదువబడుతున్న  
మనిషిని నేను  
మనిషిని మించిన  
మహాశక్తి లేదని  
మనిషినే ఆరాధిస్తున్న  
మనిషిని నేను -

మా పల్లెలో చూశాను మనిషిని  
మహానగరాల్లో చూశాను మనిషిని  
నా భాషలో  
నా రాష్ట్రంలో  
నా దేశంలో  
చూశాను మనిషిని  
నానా, నాలలో  
నానా, నీలలో  
చూశాను మనిషిని -  
విదేశాల్లో, విభిన్న భాషల్లో  
వివిధ వేషాల్లో చూశాను మనిషిని  
ఎంతకూ అంతు చిక్కని  
ఎంత మనిషిని -



ఎన్నిసార్లు చూచినా  
ఎన్నితీర్లు చూచినా  
సుపరిచితుడై న మనిషే  
అపరిచితుడౌతున్నాడు.

అయినా  
నాలో, నీలో, లోలో  
నిత్యజీవితంలో  
సత్యజీవితంలో  
ప్రత్యక్షమవుతున్నాడు  
మనిషి -

సృష్టి కంతటికీ  
సంక్షిప్త రూపం మనిషి  
భిన్నశక్తుల కేంద్ర బిందు రూపం మనిషి

అందుకే, అఖిల వేదాలను  
సకల వాదాలను వీడి  
మనిషిని పఠిస్తున్నాను  
నన్ను నేను తరుస్తున్నాను  
నిన్ను నాలోనికి పిలుస్తున్నాను  
నేను నీలోనికి వస్తున్నాను -

అదుగో ! మళ్ళీ మీ కళ్ళల్లో  
మానప్రశ్నలు మెరుస్తున్నాయి  
“ఎక్కడి నుంచి వస్తున్నాడు మనిషి  
ఎక్కడికి పోతున్నాడు” అని  
నన్ను నిలదీసి అడుగుతున్నాయి  
“అనాది కొన నుంచి ఆనంతత్వంలోనికి”  
ఔనంటే అర్థం కాదు  
కాదనడానికి కారణం లేదు  
అర్థం ఏదై నా ఉందేమో  
ఆ శర్వత ఆలోచిద్దాం -

# జీవితం మహాకావ్యం

ఎక్కడి నుంచి వచ్చి  
ఎక్కడికి పోతున్నాడో  
ఎవరికీ తెలియని  
మనిషి జీవితం ఒక మహాకావ్యం  
జీవితం ఒక నిత్య సత్యం  
అయినా అది మహా స్వప్నం—

ఖాళ్య యౌవన వృద్ధాప్యాలు  
రుజా జరామరణాలు  
రాగ ద్వేషాలు - త్యాగ భోగాలు  
అల్లుకున్న  
సుందరతర గందరగోళం జీవితం  
అనుభవితడం తప్ప  
అర్థం చెప్పరానిది జీవితం  
రండి చూద్దాం జీవితాన్ని  
రంగు రంగుల సింగిణిని—

ఎన్నో వికీర్ణ వర్ణాల ఏక రూపం జీవితం  
కామ క్రోధ రోభ  
మోహ, మద, మాత్సర్యాది  
అరిష్టదృష్టాల పంపిరి మీద  
క్షణానికో పూవు పూచే  
చిత్ర గంధి జీవితం—  
ఎక్కడ పుడుతుందో తెలియని  
ప్రాయేటి కెరటం జీవితం.

## జీవనగీత

జీవితం

జనన మరణాల మధ్య

కాలం వ్రేలాడగట్టిన

కాంతి రేఖ

జననం ఒక మరణంలేని ప్రశ్న

మరణం ఒక జననంలేని ప్రశ్న

సమాధానం లేని రెండు

సంపూర్ణ ప్రశ్నలకు

సమాధానం చెప్పడానికి

సందేహాల బోనులో నిలబడ్డ

సాక్షిలాంటిది జీవితం

ఆబద్ధం చెప్పడు

సత్యం తెలియదు

ఎన్ని జీవితాలు !

ఎన్నెన్ని సాక్ష్యాలు!

కళ్ళులేని కాలం

చెవులు లేని కలంతో

నోరులేని కాగితంమీద

కన్నీటి అక్షరాలతో

అన్నీ వ్రాసుకుంటున్నది

అయినా తీర్పు లేదు

అభియోగంలో మార్పు లేదు.

జనానికి మరణం శిక్ష

మరణానికి జననం శిక్ష

ఉభయ శిక్షలను తానే అనుభవించే

న్యాయమూర్తి జీవితం.

## అనంత సత్యాలు

జననం ఒక మధుర రహస్యం  
 మరణం ఒక విధుర రహస్యం  
 రెండు రహస్యాల వైపు రెక్కలు సాచి  
 పరుగెత్తే పక్షి జీవితం  
 ఊహల వెంట పరుగెత్తే వాస్తవం జీవితం  
 వాస్తవ పంజరంనుంచి  
 పారిపోయే ఊహాళారిక జీవితం-

జననం కేంద్ర బిందువు  
 మరణం పరిధి  
 మానవ జీవిత వృత్తంలో  
 ఏ దిశగా పోయినా  
 ఏ యాత్రలో ఏ పాత్రగా సాగినా  
 పరిధిలో విలీనం కాకతప్పని  
 ప్రాణ బిందువు జీవితం —  
 అనంత తిమిర సాగరంలోని  
 అద్భుత ద్వీపం మీద  
 మబ్బులా వచ్చి కురిసి  
 వాగులా పొంగి పొరలి  
 వారాళిలో కలిసి పోయే  
 వర్ష బిందువు జీవితం —  
 అనుభూతి శిఖరానుంచి  
 అవలోకిద్దాం జీవితాన్ని  
 ఆలోచనా అంతరాళాలనుంచి  
 పరిశీలిద్దాం జీవితాన్ని -  
 అనంతత్వ కిరణాలలో  
 దైవత్వ దర్పణాలలో  
 దర్శిద్దాం జీవితాన్ని  
 రండి ! భయపడకండి  
 రండి ! మీలోనికి మీరు రండి -

## పంచేంద్రియ పథం

పంచేంద్రియ పథం మీద  
పయనిస్తున్నాం మనం  
పంచేంద్రియ రథం మీద  
పయనిస్తున్నాం మనం  
పంచేంద్రియ సుఖానను వరిస్తున్నాము  
పంచేంద్రియానుభూతిలో పరవశిస్తున్నాము  
పంచేంద్రియ పథ దర్శిని  
పంచేంద్రియ రథ సారథి  
ఎవరు ?  
జ్ఞానేంద్రియ గోపాలుడు-

జ్ఞానేంద్రియ చోదిత  
పంచేంద్రియ రథంలో  
పయనించే మానవ జీవిత పరమార్థం ఏమిటి ?  
ఆనందం-త్రివిధానందం-  
జ్ఞానానందం  
భావానందం  
జీవానందం.  
“భజ ఆనందం భజ ఆనందం  
ఆనందం భజ మూఢమతే”  
ఆనందం గోవిందం అయింది  
ఆదిశంకరుని పారవశ్యంలో  
ఆనందమే గోవిందం  
ఆనందమే అనంతత్వం.

ఆకలి, ఆవేదన-కష్టాలు, కన్నీళ్లు  
భయం, బ్రాంతి-చీకటి, శిశిరం

## అనంత సత్యాలు

స్వార్థం, ద్వేషం  
రాలి పోయిన చోట చివురిస్తుంది ఆనందం.

దేహం ఆనందాన్నేషి  
మనస్సు ఆనంద పిపాసి  
బుద్ధి ఆనందోపాసి  
| తివిధానంద సమాధి జీవిత పరమావధి.

సత్యం, శివం, సుందరం  
అవే—ఆనంద దీపాలు  
ప్రతి ఒక్కటికీ కోటి కోటి రూపాలు.  
ఈ లోకంలో—ఈ జీవితంలో—ఈ సమయంలో  
లేని, పొందలేని ఆనందం  
మరో లోకంలో—మరో జీవితంలో—మరో కాలంలో  
పొందుతా మనుకోవడం ఇహపర భ్రాంతి.  
ఇక్కడ నీవు అనుభవించలేంది  
మరెక్కడా అనుభవించలేవు.

ఆనందం బహిర్ముఖి  
ఆనందం అంతర్ముఖి  
ఆనందం ఊర్ధ్వముఖి  
ఆనందం చతుర్ముఖి.  
ఒరుల ఆనందాన్ని ప్రతుంచే నీ ఆనందం  
ఉభయ మారకం !  
ఒరుల ఆనందాన్ని పెంచే నీ ఆనందం  
ఉభయ తారకం !  
ఉభయ తారకపథంలో ఉర్విని దర్శిద్దాం  
మాః ఊతిశుంఛి బయలుదేరి  
మానవలోకమంతా స్పర్శిద్దాం.

## మా ఊరి మీ ఊరే

మనిషికి మనిషికి  
తేడా లేదు  
మా ఊరికి మీ ఊరికి  
తేడా లేదు

మనస్సు ఉన్నవాడికి  
మమత ఉన్నవాడికి  
చూపు ఉన్నవాడికి  
స్ఫూర్తి ఉన్నవాడికి-

మా ఊళ్లో పుట్టకుంటే  
నేను ఏ ఊళ్లోనో  
మీ ఊళ్లోనో  
పుట్టేవాడినేగా !  
అందుకే  
మా ఊరు మీ ఊరే  
అంటున్నాను  
సరసానికి కాదు సుమా  
సత్యానికి అంటున్నాను—  
అప్పుడే ఒక క్రొత్త సత్యాన్ని  
ఆవిష్కరించాం,  
అనుకోకుండానే  
మా ఊరును మీ ఊరిలో  
దర్శించాం !

## చెలికాడు చందమామ

మా ఊరు నేర్పింది నాకు  
మాటలు, ఆటలు, పాటలు  
మా ఊరు నేర్పింది నాకు  
మమతలు, ఊహలు, ఆశలు  
అమ్మ ఒడిలో కూర్చుని  
చందమామ రావే అంటూ  
చదువు ప్రారంభించినపుడే  
మింటికి మంటికి మధ్య  
ఇంటికి ఇంటికి వలె  
అట్టే దూరం లేదనుకొని  
ఆనందించాను -

మొయిలు ఒడిలో చందమామ  
అమ్మ ఒడిలో నేను కూర్చుని  
ఒకరి నొకరం పిలుచుకున్నాం  
ఒకరిలో ఒకరిని చూచుకుంటూ  
ఉప్పొంగే అమ్మ కళ్ళల్లో  
ముద్దుగా కద్దరం కలసుకున్నాం  
చుక్కలను లెక్కపెట్టుకుంటూ  
శూన్యంలో వెన్నెలగూళ్ళు కట్టాం

చెట్టుకొమ్మ మీద శశి  
పిట్ట గోడ మీద నేను  
విలాసంగా తివ్వవేసి  
వెన్నముద్ద లారగించాం.  
చెట్టుకొమ్మ చేతుల్లో వాడు  
అమ్మ చేతుల్లో నేను



సరదాగా

ఊయాల జంపాల లూగాం

అనంతగిరి భుజాలమీద జాబిల్లి

సిరికొండ శిఖరం మీద నేను

ఆడుకుంటూ పాడుకుంటూ

అనురాగాలు పెంచుకున్నాం

బాల్యంలో చివరించిన మా బంగారు చెలిమి

యౌవనంలో పువ్వించి

ఈనాడు ఫలిస్తోంది

ఈనా బావప్రబంధంలో—

చిన్ననాటి నుంచి నేను

చెలిమిచేసిన చందమామ

ఊరు విడిచి వచ్చింతర్వాత

దూరమై పోతున్నాడనుకొని

రాకెట్టు రాయబారం పంపి

ఆకట్టు కొన్నాను మళ్ళీ—

అందాల ఇందన్న ఇంటికి

ఆత్మీయుడు

ఆంస్ట్రాంగ్ వెళ్ళినప్పుడు

నిజానికి శశి అప్పుడు నా దగ్గరే ఉన్నాడు

అర్ధరాత్రి నన్ను నిద్రలేపి

ఆనందంహరి పాడాడు

మబ్బులు క్రమ్మిన మహాబిలంవైపు

అతనికోసం మీరంతా చూస్తుంటే

గుట్టుగా నా గుండెలో దాక్కుని

గుసగుసలు పెట్టాడు—

సృష్టి రహస్యాలమీది

చీకటి తెరలు తొలగిస్తానని

మానవ కళ్యాణానికి మార్గం చూపిస్తానని

చక్కని చిక్కని చుక్కల సంగీతం వినిపిస్తానని

చక్కిలిగింత పెట్టాడు.

# పరస్పరోపమ

చంద్రునికీ నాకూ  
చెప్పలేనన్ని పోలికలు  
చీకట్లను చీదరించుకొనే  
చిత్తవృత్తి మాది  
పరావృత్తిని కాంక్షించే  
ప్రవృత్తి మాది,  
ఆకాశయానం అందే  
అలసటలేని  
ఆవేశం మా ఇద్దరిది-  
ఇద్దరమూ  
స్వచ్ఛంద జీవన తటాకంలో  
ఆత్మ దర్శనం చేసుకుంటాం  
ఇద్దరమూ సరస సాగడులమే  
సాగర హృదయ సంస్పందనలమే  
ఇద్దరమూ తారాప్రియులమే  
ఇద్దరమూ కల్వార కాంతులమే-

పల్లెల కళ్ళల్లో  
ఆశలు పండించే  
ప్రభాహాలికులం మేము  
గ్రామసీమల కంఠాలలో  
క్రాంతి మల్లికా మాలలు వేసే  
విప్లవ వైతాళికులం మేము  
అందుకే,  
మా ఇద్దరి స్నేహం  
తనివి తీరని దాహం.

## అమ్మ చేతి బొమ్మ నేను

ఎన్ని రాగరేఖల్ని కూర్చి  
ఎన్ని ఆశా తైలవర్ణాలు చేర్చి  
తన రమ్యరహో గర్భంలో  
అమ్మ

నన్ను చిత్రించుకుందో కాని  
ఎద కదిలితే చాలు ఎగసి పోతాను నింగికి.

సృష్టి రహస్యం తెలిసిన అమ్మ  
సృష్టించిన బొమ్మ నేను  
సృష్టి రహస్యాల్లో చొరబడే దృష్టిగల ద్రష్ట నేను  
పుట్టినప్పటి నుంచి నేను  
కట్టుకున్న పిచ్చుక గూళ్ళల్లో  
ఆరని అద్భుత సత్కాలను  
అవలోకించే స్వాప్నికదృష్టి నేను

చదువురాని సరస్వతి మా అమ్మ  
దనంలేని మహాలక్ష్మి మా అమ్మ  
సహృదయతా సరస్వతి ఆమె  
అనురాగాల ఆరామలక్ష్మి ఆమె  
మూగవద్ద గొంతుకల్లో మోహనరాగం మ్రోయిస్తుంది  
శిశుర టీవిత లతల మీద సిరి నవ్వులు పూయిస్తుంది  
లోకంమీద తన కున్న ప్రేమను  
నా కళ్ళల్లో దాచుకుంది  
ఆనంతత్య ఆరాధనలో నన్ను హారతిగా పట్టుకుంది  
ఆత్మీయతా సూత్రంమీద అంతరిక్షంలోనికి  
అమ్మ ఎగరవేసిన పతంగు నేను  
విజ్ఞాన విహాయస ప్రేంఖణ ఉపజ్ఞా విహంగం నేను.

## చిన్ననాటి జ్ఞాపకాలు

చిన్న నాటి జ్ఞాపకాలలో  
 చిన్నయత్వం పొందుతున్నాను  
 మాడిరి మధుర స్మృతుల్లో  
 తన్మయత్వం చెందుతున్నాను-  
 ఎప్పుడో పోగొట్టుకున్న బాల్యాన్ని  
 ఇప్పుడు వెదుక్కుంటున్నాను.  
 విజ్ఞాన విపణి వీధుల్లో వెర్రినై విక్రయించిన  
 విప్లవాత్మక బాల్యోహల్ని మళ్ళీ  
 వినువీధుల్లో కొనుక్కుంటున్నాను.

చితికిపోతున్న జీవితంలో  
 బ్రతికి పోయిన బాల్యంకోసం వెతుకుతున్నాను.  
 బాల్యాన్ని బ్రతికించేది అమ్మ  
 అందుకే, అమ్మకోసం వెతుకుతున్నాను  
 అనురాగం అమ్మ - మమకారం అమ్మ  
 ఊమ అమ్మ - శ్రమ అమ్మ  
 త్యాగం అమ్మ - తాదాత్మ్యం అమ్మ  
 ఎక్కడున్నావు అమ్మా ! అంటూ  
 దిక్కులన్నీ వెదుకుతున్నాను  
 అమ్మరూపం కనిపిస్తే చాలు  
 అర్చకుణ్ణయిపోతున్నాను  
 అమ్మగొంతు వినిపిస్తే చాలు  
 ఆనందవర్ధనణ్ణయిపోతున్నాను-  
 మాతృభావత్వారాధనలో మళ్ళీ మళ్ళీ జన్మిస్తున్నాను  
 బాల్యజీవితానుభూతిలో మృత్యువును జయిస్తున్నాను.

# మట్టిలో పుట్టిన అక్షరాన్ని

ఓనమాలు

నాచేతి వేళ్ళ కొసలనుండి ఒలికి పడ్డప్పుడు  
కర్రపంక మీద పరచిన  
ఎర్రని ఇటుక మట్టిలో  
ఇంద్రసీలాలు ఆవిష్కృత మైనప్పుడు  
పొందిన ఆనందానుభూతి  
జ్ఞానాన్ని అంతా అందే  
బ్రహ్మానుభూతి-

అక్షరస్వరూపం తొలిసారి  
చతుర్థోచరం అయినప్పుడు  
కలిగిన అవ్యక్తావగాహన  
ఎన్ని కావ్యాలు వ్రాసినా  
ఈనాడు అభివ్యక్తం కావటం లేదు.  
కాకు గుడి ఇచ్చి 'కి, అన్నప్పుడు  
నాకడుపులో మేల్కొన్న గుణితాలు  
ఒక్కెక్కం వల్లిస్తున్నప్పుడు  
నాతలలో కదలిన గణితాలు  
అక్షరాలకు, అంకెలకు లంకెలువేసి,  
అస్మదీయ జీవితాన్ని  
అనంతత్వానికి నడిపిస్తున్నవి—

గుణితంలో గణితం చొరబడి  
గణితంనుండి గుణితం వెలువడి  
నాగుణగణాంశ గణిస్తున్నవి  
నాచినికిని పరిగణిస్తున్నవి—

# అసూయ అభయ మిచ్చింది

అసూయ నాకు విషం పెడుతుందని

అమ్మ హెచ్చరించింది

ప్రేమతో ఆడుకునే నన్ను—

నేరుగా అసూయదగ్గరికే వెళ్లి

నిందిసి అడిగాను

‘ఔనా ! ఓ అసూయా

నాకు నీవు విషం పెడరావని

అమ్మ చెప్పింది నిజమేనా ?

నీ వద్దకు పోవద్దంది

నీమాట నమ్మవద్దంది

మా అమ్మ—

అయినా

ఎందుకు పెడరావు విషం నాకు?

ఏమిటి నామీద కసి నీకు ?

అసూయ నా అమాయకవు

కళ్లలోనికి చూస్తూ

అశ్రువులు కార్చింది;

మీ యమ్మ పిచ్చిగాని

ఏ యమ్మ నీకు విషం పెడుతుంది ?

అంటూ, నన్ను తన ఎదకు చేర్చింది.

‘రాను బాబూ

నీ జోలికి రాను నేను

రాను బాబూ

నీలోనికి రాను తండ్రీ' అంటూ

అభయ మిచ్చింది నాకు

అమృత మిచ్చింది నాకు

ఆ నాటినుంచి నేను

అసూయకు దూరమైనాను

సమస్తలోకానికి

సన్నిహితుణ్ణయినాను.

అమ్మ ఒడిలో

ఊరి బడిలో

ఆనాడు నేర్చుకున్న

ప్రేమాక్షరాలు

అక్షరాం ప్రేమ

మనిషిమీద నా కున్న

మమకారం పెంచుతున్నవి

నేనంటే నా కున్న

అహంకారం తుంచుతున్నవి—

ప్రేమ వెలిగిస్తుంది ప్రమ

ద్వేషం కలిగిస్తుంది భ్రమ

అందుకే

ద్వేషాన్నైనా ప్రేమిస్తానే గాని

ప్రేమను ద్వేషించలేని

పిచ్చివాణ్ణి నేను

బుజ్జివాణ్ణి నేను—

# జీవనలాస్యం

కడలిరేవునుండి

సౌదామినులు

మబ్బుల కడవల్ని మోసుకుంటూ

దారిలో కాలుజారి పడిపోతే

పగిలిన

ఘనాఘన ఘటాలనుంచి

విముక్త జీవనాలు

సిరికొండవాగులో పడి

స్వేచ్ఛాగానం చేసినవి

శివ సుందర నాట్యం చేసినవి—

నీరధి ఒడిలో నేర్చుకున్న

నిరంతర జీవనలాస్యం

మా ఊరి వాగులో దొరిలినా

మరచిపోలేదు సలిలం

రంగు, రుచి, రూపం మారినా

అంతరంగ వాసనలు మారని

అమృతోపమ జలం

ఇక్కడి

మన త్రికరణాల వృత్తికి కూడా

ఎక్కడి అనుబంధమో ఉంది.



# జలస్వామ్యం

ఏటిని చూచినా  
ప్రాయేటిని చూచినా  
నాటికీ నేటికీ నేను  
పాట నై పోతాను  
ఋషిమాటనై పోతాను.

నదీనదారలో  
నా ఎద నినదిస్తుంది  
సాగర కాసారాలలో  
నా సాహిత్యం వికసిస్తుంది.  
లోకాన్ని జీవజలధిగా చూచే  
లోచనం నాకు ఉంది  
జీవితాన్ని జలధారలో వెదికే  
జిజ్ఞాస నాకు ఉంది  
నిజానికి మనది భూగోళం కాదు  
జలగోళం !  
జీవనకాసారం !!  
ఖండఖండాలు  
అందులో వెలసిన  
కళాఖండాలు  
అమృతఖండాలు

గుప్త జీవన  
సప్త సాగరాలు  
నీరు పోసి నాడు పోసి  
పెంచుతున్న మహోద్యానం  
మహితలం—

ఎన్ని గిరులు ! ఎన్ని ఝరులు !  
 ఎన్ని తరులు ! ఎన్ని విరులు !  
 ఎన్ని పక్షులు ! ఎన్ని పాటలు !  
 ఈ జీవన బృందావనంలో  
 ఈ జలధిజనిత మృణ్మయానందంలో!....

విశాఖలో తొలిసారి నేను  
 జీవజడది ఘోష విన్నప్పుడు  
 నాలోని సుప్తభావ సముద్రాలు  
 లిప్తలో మేల్కొన్నవి  
 తరతరాలుగా నా కోసమే  
 తరలి వస్తున్న తరంగాలు  
 ఆత్మాలింగనం చేసుకొని  
 అమృతం పంచిపెట్టినవి  
 శశివలెనే శరధికూడ  
 నాటినుంచి నాతో  
 చెరగని స్నేహం చేసుకొన్నది  
 ఎక్కడికి పోయినా  
 ఇదుగో ఇక్కడే ఉన్నానని  
 ఎదురై వస్తున్నది  
 ఏమిటి వ్రాస్తున్నావని  
 ఏమిటి చేస్తున్నావని  
 ఎంతో ఆప్యాయంగా  
 ఎదను తట్టి అడుగుతున్నది

## సాగరారాధనం

నాలో పొంగే

అనర్గళ అనుభూతి రసవాహినులు

గంగలై, గోదావరులై

రై నులై, నైలులై, వోల్గాలై, మిసిసిపీలై

హుయాంగ్ హోలై, అమెజాన్లై,

దేశ సరిహద్దుల్ని ముద్దాడుతూ

చరిత్రలను, సంస్కృతుల్ని

స్నేహలింగనంలో కరిగిస్తూ

తైశవగీతాలై, నా అనంతకవితా సాగరంలో

ఆడుకుంటున్నాయి—పాడుకుంటున్నాయి

హిందూ మహా సింధు దర్శనంలో

దీపించిన నా కవితాతత్త్వం

ఖండఖండాలను చుంబించింది

తీరతీరాలను స్పృశించింది

అఖిల మహాంభోనిధుల్లో అక్షరాల ప్రతిబింబించింది

విశాఖ బీచిలో నాకు వీచిరాజు వినిపించిన

అయంత్రిత అనుభూతి తరంగగానం

శాన్ప్రెస్నిస్కో శైలసానువులమీది నుండి

శాంత మహాసాగరంలోనూ ప్రశాంతంగా విన్నాను

హేగ్లో, ఏథెన్సులో—ఆస్టోలో, ఆంస్టర్డాంలో

తారాపథ తీరాలలో తాదాత్మ్యం చెందే రత్నాకరుణ్ణి

అద్రుత అంతఃశ్చక్షువులతో

ఆవలోకించి అభిషేకించాను

అగణిత అస్పృష్ట సత్యహారాలతో

అనంద దేవతను ఆరాధించాను.

# సాహిత్య సామ్యవాదం

మా ఊరి కొండవాగులో నేను  
ఏరుకున్న సప్తస్వరాలను  
గోదావరి నాదవీణ గొంతులో పాడించాను  
తుంగభద్ర రంగత్తరంగాలను  
గంగాయమునలతో ఆడించాను  
గంగా యమునల రహోగళ యుగళ గీతాలను  
రైను నోట విన్నాను  
రైను గాయాల గేయాలు చిందిన రక్తం  
అమెరికా ముఖంమీద  
స్వేచ్ఛారుణరేఖగా కన్నాను

గాలికి గట్టు లేవని  
మబ్బులకు నియమిత మార్గం లేదని  
స్వార్థం మన కళ్ళకు తొడిగే  
సంకుచితత్వపు అద్దాలు తీసివేస్తే  
మన చక్కని చూపులకు  
చిక్కని లోచూపులకు  
చీలికలకంటే ఎక్కువ  
పోలికలే కనిపిస్తాయి;  
ప్రకృతిలో మానవప్రకృతిలో  
పరస్పర రూపాలు దర్శిస్తాయి.  
అందుకే—నేను సామ్యవాదిని  
అందరిలో అన్నిటిలోని  
సామ్యాలను కలిపే  
సాహిత్య సామ్యవాదిని.  
సాహిత్య సామ్యవాదిని.

## త్రయీజీవనం

సాగరాలు, మేఘాలు, స్రవంతులు  
జీవన చక్రంలో మూడు ఆరలు  
నింగిసీ నేలనూ కలిపే  
నిరంతర నిశ్శేణులు  
మానవ జీవితాలకు మహత్ ప్రతీకలు !  
పరుగెత్తే తరగెత్తే  
ప్రగతి శీలురు నదీ నదాలు  
పల్లము వైపే ఉల్లము పారే  
పరమ సేవాపరాయణులు నదీ నదాలు;

గాలి సోకినా  
గురిక రాయి తాకినా  
నిలువునా స్పందించే గుణం  
నీటికే దక్కింది  
ఏటికే దక్కింది.

నదీ నదాలు లేకుంటే  
నాగరికతలే లేవు  
గంగానది లేకుంటే—గోదావరి లేకుంటే  
నైలునది లేకుంటే—రైను నది లేకుంటే  
నగరాలకు—నాగరికతలకు  
జీవనాడులు లేవు—  
యమున లేకుంటే బృందావనం లేదు  
బృందావనం లేకుంటే రాధామాధవులు లేరు  
రాధ లేకుంటే  
రాసక్రిడలు లేవు—రస జగాలు లేవు

యమున లేకుంటే  
బృందావనం లేదు  
బృంద లేకుంటే  
రాధా మాధవులు లేరు  
రాధ లేకుంటే  
రాసక్రిడలు లేవు  
రస జగాలు లేవు.

ఎక్కడ పుట్టినా సరే  
ఒక్కటిగా కలిసిపోయే  
సమన్వయ సూత్రం  
స్రవంతులకే తెలుసు-  
హిమాలయ శిఖరాలలో  
ఎంతోకాలం తపస్సు చేసి  
భారత యాత్రకు  
ఐయలుదేరిన ఋషుల్లాంటి  
గంగా యమునలను చూడండి !

ఆవేశంతో ఐయలుదేరి  
హరిద్వారాన్ని దాటేసి  
పల్లెలతో వట్టణాలతో  
పచ్చని పొలాలతో  
మచ్చికగా ముచ్చటిస్తూ  
సమతా క్షేత్రాలలో  
శాంతి సస్యాలు పండించి  
అలసిపోయిన గంగమ్మను  
ఆత్మాలింగనం చేసుకొనే యమునను  
అలహాబాదు సంగమంలో చూడండి!

ఆడుకుంటూ, పాడుకుంటూ  
 ఆల్పు పర్వతాలకు  
 వీడుకోలు చెప్పకుంటూ  
 ఐరోపా హృదయంలో  
 ఐశ్వర్యం పండించుకుంటూ  
 ఉత్తరాంబుధి తీరంలో  
 ఆనందస్నానం చేసే  
 ఆప్సరలాంటి  
 రైనును చూడండి !

అన్ని నదులలో నృందించేవి  
 మన అనుభూతి విరజాపీచికలే !  
 అన్ని పీచికలలో నినదించేవి  
 అవేదనానంద గీతకలే !!

## ఆత్మ శ్రుతి

నీరధులు  
నీరదాలు  
నదులు  
త్రికాల వేడులు  
వాటికి  
సంక్షచిత సరిహద్దులు లేవు  
భాషా వివాదాలు లేవు  
కులమత కలహాలు లేవు  
పర్వ పర్గ భేదాలు లేవు  
సమానత్వానికి  
సౌ భాతృత్వానికి  
సంకేతా లవి;  
ఆవేశానికి-ఆవేదనకు  
| పశాంతికి-అశాంతికి  
సాహసానికి-సంక్షోభానికి  
సాదృశ్యా లవి;  
మనిషి అందే  
మట్టి అందే  
మమతతో మనసు కరిగే  
మహాత్మ లవి-

ఉదధికి  
నాకువలెనే ఊర్ధ్వదృష్టి  
మబ్బుల రెక్కలు తొడుక్కొని  
ఏవేవో లోకాలకు  
ఎగసిపోవాలని ఆరాటం-  
కాని



గొంతుతడి లేని మట్టిని చూచి  
 తపించే మనిషిని చూచి  
 నిలువునా నీరైపోయి  
 నింగినుంచి మళ్ళీ  
 నేలకు దిగి వస్తుంది-  
 చెట్టుచేమకు సేదదీర్చి  
 మట్టికడుపులో జీవం పోసి  
 లెక్కలేని ప్రాణికోటికి  
 ఎక్కడికక్కడ జీవంపోసి  
 ఏటిదారినో, తోటదారినో  
 చల్లగా మెల్లగా కల్లు చేరుకుంటుంది  
 ఎనలేని  
 త్యాగభోగరాగానందంతో  
 నిర్మిమీషా జిజీవీషాగంధంతో  
 సుస్మృతా దిద్దువా మరందంతో  
 అందుకే, నా ఆదర్శం  
 అంతర్వేదనల అంభోనిధులు  
 ఆశానిర్భర అంబుదాలు  
 అనరాగాల కూలంకషలు.

ఎక్కడున్నా-ఏ రూపంలో ఉన్నా  
 ఎవరికో ఒకరికి-ఏదోవిధంగా  
 సాయం చేసే సలిల గుణం  
 సహజంగా నాకు అబ్బినందుకు  
 సంపూర్ణానందార్థవ  
 సదృశ జ్ఞయిపోతున్నాను  
 సానుభూతి గల మీలో  
 సరససత్య చంద్రుణ్ణాను.

## ఆనంత సత్యాలు

మా ఊరి ఏరు మొదలు  
మహిమండల మండిత మహానదులన్నీ  
ఒకేరీతిగా నాలో పారుతున్న  
ఓంకారస్వానధునులు;  
నదీనదీ నాదనిధి  
నా హృదయాంబోనిధి.

ఏవస్తువును చూచిరా  
ఎవరో ఒక నిర్లిప్త మహాశిల్పి  
అందులో  
ఆనందరూపాలు చెక్కుతున్న  
అపూర్వ దృశ్యాలు  
కనిపిస్తాయి నాకు  
సీరపరావాలు  
వినిపిస్తాయి నాకు  
అల్పబుద్ధు లెవరైనా  
ఆ శిల్పాలను చెరుపుతుంటే  
అగ్ని జ్వాలలనై పోతాను  
రుద్రతీలనై పోతాను.

## ఆనందం అందరిదీ

గాయని ఎవరిదైనా  
 గానమాధురి అందరిదీ !  
 భావుకుడు ఎక్కడివాడైనా  
 భావరసం అందరిదీ !  
 పూలతీవె ఎవరిదైనా  
 పూలసౌగంధం అందరిదీ  
 ఏదిఏది ఎవరిదైనా  
 అందం ఆనందం అందరిదీ-  
 కూటికోసం- కీర్తికోసం  
 ఆస్తికోసం-అధికారంకోసం  
 అణువణువులో ఒదిగియున్న  
 విశ్వంభరానంద భాండంలో  
 విద్వేష విషబిందువుల్ని విడువకండి,  
 స్వార్థ సంకుచిత పంకంతో  
 సమతాళంభల్ మానస సరోవరాన్ని  
 మలినం చేయకండి-

ఒకరి ఆనంద మార్గంలో మరొకరు  
 బ్రతుకు యాత్ర సాగించినపుడే  
 అందరి ఆనందతీరాలకు  
 అందరూ చేరుకోగలరు-  
 కులతత్వాలు మతకలహాలు  
 జాతిభేదాలు వితండవాదాలు  
 కుట్రచేసి సృష్టించిన  
 కష్టనష్టాలను, ఆకలిదప్పులను  
 ఆకంచనలను, వంచనలను  
 అంతంచేసి  
 నా అమృత కవితాశరం  
 సకలలోక సత్కానందవరం

# దేశకాలాలు

కాలం - దేశం

రెండు సమాంతర రేఖలు

“అనాది కొననుంచి

అనంతత్వంలోనికి”

అజ్ఞాత విజ్ఞాని

నిర్మించిన

అపూర్వ రైలుమార్గానికి

ద్వైతాద్వైత పట్టాలు

దేశకాలాలు -

అన్ని జీవితాలు

అన్ని సంఘటనలు

అన్ని చరిత్రలు

అన్ని యాత్రలు

ఈపట్టాలమీదనే

సాగిపోతున్నాయి

వాటిమీదనే

ఆగిపోతున్నాయి -

జనన మరణాలు

అది - అంతాలు

కాలానికి ఇరువైపుల

కనుపించే రెండు పుటలు

కాలమనే కాగితానికి

దేశం రెండు పుటలు

కాలాన్ని చూడలేము

దేశాన్ని పట్టితప్ప  
 నిజానికి  
 పత్రమంటూ వేరే లేదు  
 పరచిన రెండు పుటలు తప్ప  
 రెండు పుటలంటూ వేరే లేవు  
 ఒకే ఒక పత్రం తప్ప.  
 అందుకే  
 దేశ కాలాలు  
 రెండులా భాసించే  
 ఒకే ఒక స్థితి  
 ఒకే ఒక గతి.

కాల బిందువుల  
 లీలా రూపరేఖ దేశం  
 దేశరేఖాహూపలీం  
 కాల బిందువులు -  
 రెండు పుటలను పత్రంనుంచి  
 వేరు చేయలేనట్లే  
 సృష్టిపత్రంనుండి  
 దేశకాలాలను విడగొట్టలేం.  
 అయినా  
 ఆ రెంటిని రెండుగా  
 అన్వయిస్తేనే  
 ఆశ్రయిస్తేనే తప్ప  
 జగతికి ఉనికి లేదు  
 మార్పుకు అర్థంలేదు.

## జీవచేతన - భావచేతన

కాలాన్ని జయించిన  
భావాన్ని నేను !  
దేశాన్ని అధిగమించిన  
భాషను నేను !!  
దేశ కాలాల లీలా వైభవాన్ని  
దినవెచ్చం చేసుకున్న  
దిగ్విగత యాత్రికుణ్ణి నేను  
మానవ జీవిత రహస్య  
మార్గాన్వేషిని నేను.

ఐహికప్రకృతిలో  
నా అంతఃప్రకృతిని  
నా లోని ప్రకృతిలో  
ఐహిక ప్రకృతిని  
దర్శిస్తున్న  
దైవత్వాన్ని నేను.

పెరిగి పోతున్న  
జిజ్ఞాస తరువు మీద  
ఈ నాటికి పూచిన  
విజ్ఞాన పరిమళం నేను  
నా కంటె ముందు పూచిన  
నానా భావ కుసుమాలు  
ఫలించి. ద్రవించి  
నా రక్తమై పోయాయి

అందుకే

పరిణామానికి పాట నేను

భవిష్యత్తుకు బాట నేను

జననానికి మరణానికి మధ్య

జీవితాన్ని నేను -

కాల ప్రవాహా ప్లవాన్ని నేను

క్రమ వికాస విప్లవాన్ని నేను

రండి నాతో రండి

నా నాడుల్లో ఆడుకొండి

నా పెదవులపై పాడుకొండి

రండి!

ఆనంత చైతన్యంలో

ఆఖరు మెట్టు లేదని

ప్రాచీనం నుంచి

అర్వాచీనం నుంచి

సమీచీన భవితవ్యాన్ని

సాధిద్దాం రండి !

హేతువును వండి

ఇంద్రియాంసు పిండి

జీవ చేతనంతో

భావ చేతనం వెలిగించి

ఇక్కడా-అక్కడా-అంతటా

ఇప్పుడు-అప్పుడూ-ఎప్పుడూ

అనంత ముఖానందాన్ని

ఆవిష్కరిద్దాం రండి !

## త్రి-ఆ-కారాలు

ఆకలి

ఆశ్చర్యం

ఆలోచన

మానవులందరినీ

ముడివేసే మూడు సూత్రాలు !

నరులనూ

నాగరికతలనూ

నడిపిస్తున్న మూల నేత్రాలు !

త్రిలోకాలు

త్రికాలాలు

త్రి లింగాలు

సంయోగ వియోగాలు చెందుతున్న

త్రిశక్తి తీర్థ తీరాలు-

ఎక్కడ వెలసిన మనిషి అక్కడ

ప్రకృతి బడిలో నేర్చుకున్న

ప్రప్రథమ పాఠా లవి!

అజ్ఞాన మహా సాగరంలో

ఆవిర్భవించిన

హాలాహలామృత నౌక లవి !

ఆకలి లేకుంటే

అన్నంతో పని లేదు

అన్నంతో పని లేకుంటే

రుజాజరా మరణాలు లేవు-



ఆకలితో మండిన మనిషి  
 ఆశ్చర్యాల కడలిని చిలికి  
 ఆలోచనామృతంతో  
 దేశకాలాను దర్శించాడు  
 దేవుణ్ణి సృష్టించాడు  
 తాను సృష్టించిన దేవుడే  
 తనని సృష్టించాడని  
 త్వమేవాహంలో పడ్డాడు  
 తత్వ మనిలో పడ్డాడు!

ఆలోచనా రజ్జువు కందని  
 అనంతత్వ కూపంలో నుంచి  
 స్వయంభూ దైవత్వాన్ని  
 చకచకా చేడుకొని  
 శరణు నీవే అన్నాడు  
 వెలుగుబడిలో తీరని సందేహాలను  
 చీకటి గుడిలో తీర్చుకున్నాడు  
 హేతువు ఏలేని దిగంతాలను  
 ఈశ్వరునికి అప్పగించాడు  
 భయభక్తులు కప్పంగా  
 భగవంతునికి చెల్లిస్తూ  
 బ్రతుకుయాత్ర సాగిస్తున్నాడు.

# మానవ సేవకుడు మాధవుడు

కాశీలో విశ్వేశ్వరుడు  
తిరుపతిలో వేంకటేశ్వరుడు  
జరుస్తంలో  
వాటికన్ లో  
మక్కాలో మదీనాలో  
దివినుండి దిగి వచ్చిన  
దేవదూతలు  
మనిషి సేవ చేస్తున్నారు  
మనిషి కోసం జీవిస్తున్నారు..

గుడిలో గోడలో  
రాతి విగ్రహంలో  
రంగుల బొమ్మల్లో  
ఏ ఆకారంలో  
ఏ ప్రాకారంలో ఉంచినా  
ఎదురు చెప్పకుండా ఉండి  
మనిషి పెట్టిన బరువుబాధ్యతలను  
మౌనంగా నిర్వహిస్తున్న  
మహాత్ముడు పరమాత్ముడు;  
అమాయక మానవుల  
అంతేవాసి  
మాయామయ దైవం !

## ఆపత్కాల బాంధవుడు

దేవుడున్నాడని నమ్మి నిజంగా

మనం మానేసిం దేమీలేదు

చేతనై నదంతా చేసుకొనే

చేతనామయులం మనం

చేతగానిదంతా

దేవునితో, దేవదూతలతో

చేయించుకునే

స్థితప్రజ్ఞులం మనం.

మన ఆనందం కోసం

దేవునికి

మాటలు నేర్పిన, మతం నేర్పిన

మహానుభావులం మనం

చిదానందులం మనం !

సర్వ ధర్మాలను పరిత్యజించి

సర్వేశ్వరుణ్ణి శరణంటాం

ఇహపర సుఖాలకోసం

ఎవరినైనా వేధిస్తుంటాం

స్వార్థానికి సానుకూలంగా ఉంటేనే

ఏ దేవుడి మాటైనా వింటాం

చావుభయం ఒకటిపోతే

దేవుడి బ్రతుకు గోవిందా

అనంతం అంతమై పోతే

అందరి పని గోవిందా.

# నిస్సహాయుడు దేవుడు

నేను

దేవుని గుడికి వెళ్ళేది

వరాలు అడగడానికి కాదు

వాంఛలు తీర్చుకొవడానికి కాదు

దేవుని స్థితి చూసి కాస్త

దైర్యం తెచ్చు కోవడానికి !

నిస్సహాయుడైన దేవునిలో

నా రూపం చూచుకోవడానికి !

రూపం లేని దైవాన్ని

నా రూపంలోనే చూచుకోవడానికి !

అనంత సృష్టిని పాలించే

అనంతాతీతం ఏది ?

అనంతాతీతం నివసించే

ఆఖరు మెట్టు ఎక్కడ ?

దేవు డంటే అందుకే నాకు జాలి;

అయినా అతని భావనలో

అనంత ఆనంద రసకేళి-

దేవు డున్నాడనడం

పచ్చి మూర్ఖత్వం

లేడనడం

పరమ మూర్ఖత్వం;

ఉన్నాడో లేడో అని

హిపిరి పీల్చడం

ఉభయ మూర్ఖత్వం.

మూర్ఖులు మూడు రకాలు;  
అన్ని రకాలవారని ఆదరించే  
అనంత మూర్ఖుణ్ణి నేను.

దేవుడున్నాడంటే  
ఓరిగేది లేదు  
లేడంటే ఊడేది లేదు  
ఇటూ అటూ ఊగినా  
ఎవరికీ ప్రమాదం లేదు.

గుడిలోని దేవుడు  
ఏ బడిలో చదువుకున్నాడు  
అన్నీ తెలిసిన వాడని  
అందరిం ఎక్కించడానికి !  
కొండమీది దేవుణ్ణి  
కొలిచే ఓ బుల్లోదా  
నీ గుండెలోని రామచిలుక  
గుట్టు తెలుసుకో !

## ప్రణవాకారం

అనంత సృష్టిలో పరమాత్మ  
అనంత పరమాత్మలో సృష్టి  
అనంతంలో కొంతేమిటి !  
కొంతలో అనంతం ఏమిటి !  
ఏవరికి తోచింది వారు  
ఏకరువు పెట్టడమే తప్ప  
ఎవరికి తెలిసింది ఏమీలేదు  
తెలుసుకోవలసింది అనంతం అని  
తెలిస్తే చాలు.

తెలుసుకోవలసింది  
అనంతం అయినప్పుడు  
తెలిసిం దేమీ లేదు  
అనంతం

ఉన్నదన్నా లేదన్నా  
అర్థమయ్యే దేమీ లేదు  
దేవుడు

ఉన్నాడన్నా లేదన్నా  
తేటతెల్ల మయ్యే దేమీ లేదు  
తేలేదేమీ లేదు.

అజ్ఞానం అనంతం  
విజ్ఞానం అనంతం

గతం అనంతం  
 వర్తమానం అనంతం  
 భవిష్యత్తు అనంతం;  
 అనంత త్రికాలు  
 అనంత త్రికాలాలు  
 అనంత త్రివర్ణాల  
 అనంద చేతనా కేతనం!

అనంత చేతనకు  
 అగణిత ముఖాలు  
 భౌతికాలు  
 బౌద్ధికాలు  
 శబ్దికాలు  
 శాశ్వతాలు  
 అన్నిటికీ ఒకే ఒక ఆకారం  
 ప్రణయ, ప్రళయ  
 ప్రణవాకారం  
 సృష్టిలయ ఓంకారం !

# ప్రణయ హేల

ఆనంద బ్రహ్మ  
ప్రణవలీలా పరిష్కరంగంలో  
అనంతరహస్య గర్భవతియైన  
ఆప్రమేయ శక్తి కైలాసి  
ఈ ప్రకృతి !  
నిరంతర సత్య ప్రసూత ఆమె  
నిత్య చైతన్య మోషవతి ఆమె—  
అనంతాకాశ క్షేత్రంలో  
చల్లిన నక్షత్ర బీజాలు  
కోటి కోటి వర్షాలలో తడిసి  
కుట్మలించి, కుసుమించి  
ఫలిస్తున్నాయి;  
సృష్టి సుందరి ప్రణయాంకంలో  
శుంభత్ శృంగార రసతరంగాలై  
జీవనాట్యం చేస్తున్నాయి.  
అందుకే  
ఎటుచూచినా ప్రణయ హేల  
రమ్య రహస్య రాసలీల—  
మార్తాండ మయూఖాలతో  
నిబిడ నిశాకరాలలో  
అనుక్షణ జీవశక్తి సంభోగం  
అవిచ్ఛిన్న సృష్టిలయ యోగం  
జీవకోటి హృదయోన్మిషిత  
జిజీవిషారాగం  
తరులతా భావోద్బిజ్జ పుష్పపరాగం  
సాగించే  
ప్రభవ విభవ విప్లవ కేళిలో  
ప్రబుద్ధ మౌతున్న  
ప్రణవ హృష్టి ఈ సృ



## చరాచరస్నేహం

జీవన గోదావరీ తీరంలో కూర్చుని  
భావనా కేదారాలు పండిస్తున్నాను  
చీకటి చక్రాలు త్రిప్పతూ  
సృష్టి చిత్రాన్ని వెలిగిస్తున్నాను  
మాట్లాడే మట్టిలోనుంచి  
మేల్కొన్న శిలలలోనుంచి  
నవచైతన్యాన్ని స్వీకరించి  
మూగవద్ద మనస్సులకు  
జడిభూత జీవితాలకు  
అందిస్తున్నాను -

విగత జీవుల  
స్వగతాలు వింటున్నాను  
భావి జీవుల  
ప్రమతి ద్యుతులు కంటున్నాను  
మండుచెండల్ని ఎదిరించే  
మామిడి గున్నలను  
చలికోశలకు చలించని  
శీతనగ శిఖరాంను  
అదర్శం చేసుకుంటున్నాను.

చరాచరాలకు మధ్య  
స్నేహం పండిస్తున్నాను  
చరిత్రను బావుటాగా పట్టుకొని  
చీకట్లను బయిస్తున్నాను.

# కలలుగనే కన్నీరు

బాధల బొంబాయిని ఓదార్చే  
జూహూ బీచ్‌ని చూచి  
వెక్కి వెక్కి ఏడ్చే వెర్రి కడలిలో  
నా కన్నీటినంతా కార్చివేసి  
ఆత్మానంద విహంగమునై  
అంబుధులు దాటిపోయాను  
వివేకానంద  
ప్రపంచనాగంధ బంధురమైన  
షికాగోలోని శాంతారామ  
బహు థ్యాన మందిర  
నిశ్శబ్దసిరధిలో మరల  
కన్నీటి కెరటమై పోయాను  
బాధల తటాన్ని దాటలేని  
బాష్ప పీచినై పోయాను.

ఎంత ఎగసినా ఎంత అరచినా  
తీరాన్ని దాటలేని వారాశి తరంగంలా  
ఉవ్వెత్తున పొంగే నాఆలోచనలు  
గుద్దెడగని గట్టుకు కొట్టుకొని  
అల్లల్లాడి పోతున్నవి  
నురుగులు కక్కి కరిగి పోతున్నవి  
ముందు వెనుకలకు ఊగిపోతున్నవి.

చెలియలికట్టకు భయపడి  
చెలరేగుట మానని కెరటాలవలెనే  
మృత్యు తీరానికి భయపడి  
ముందుకు సాగడం మానలేవు  
జీవన తరంగాలు  
ఆలోచనా విహంగాలు.

## చేసిన తప్పే చేస్తున్నాం

చేసిన తప్పే చేస్తున్నాడు మనిషి  
తన మృత్యువును తానే  
అన్వేషిస్తున్నాడు మనిషి  
విజయా లెన్ని పొందినా  
అపజయం కలిగేదాక  
విశ్రమించడు మనిషి.

ఐరోపా యాత్రలో  
హతాత్తుగా కలిశాను  
వాటర్ లూ రజరంగంలో  
నెపోలియన్ బొనాపార్టిని.  
'ఎందుకయ్యా నెపోలియన్  
ఇన్ని యుద్ధాలు చేశావు ?  
శాంతిని చెరబట్టటానికి  
సమర మెందుకు చేశావు ?'  
అంటే, ఆయన కంటతడిబెట్టి అంటాడు  
'పది తలలున్న ప్రజ్ఞశాలి  
మీ రావణుడు చేసిందేమిటి ?  
అయిదూళ్ళు కూడా ఇవ్వనని  
అన్యాయంగా పాండవులపై  
దండెత్తిన ధుర్యోధనుని  
మొండితనం ఏమిటి ?  
ఔను  
సమరోన్నాదాన్ని  
సామ్రాజ్యవాదాన్ని

చర్చితచర్చణం చేసి  
చర్చితకు మసిపూసిన  
హిట్లకు మతి ఏమైంది ?  
హిరణ్యకశిపుని గతి అయింది;  
చేసిన తప్పే చేసి  
చెడిపోయినవాళ్ళు మేము, -

'కదంతొక్కే గుర్రం మీద  
నిదురపోయిన నెపోలియన్  
నేలదాహంతో నేలకూలేదాక  
నిదురపోని సుయోధన్'  
సూత్రాలేవో అల్లుకుంటూ  
యాత్ర సాగించింది నా హృదయం  
శవజీవన సమీరాలకు.  
ప్రభుద్ధ ప్రభావతులు  
ప్రసూన హారతులు పడ్డే  
కలల కడలి తీరాలకు,  
విశ్వంభర పెదవిమీద  
వెలిగే కాశ్మీరాలకు.

## లతాంత వేదాంతం

లతాంతం పుష్పం  
జీవితలతాంతం బాష్పం  
ఎక్కడ పూచినా  
పుష్పాలు పుష్పాలే  
ఎవరు రాల్చినా  
బాష్పాలు బాష్పాలే—

మా ఊరు జడలో విరిసిన  
మల్లెపూల పరిమళాలను  
మసూరి కొండల గుండెల కురిసిన  
ప్రసూన దళాలను  
జతచేసిన జానపదగీతాన్ని  
వేదనాకమ వినిపించింది  
కాలిఫోర్నియా కంఠంలో —

సుమ సావిత్రి  
సుందర శివానందలహరిలో  
నాడెందం వికసించింది  
హలీ ఉడ్ కొండ లోయలో  
కళాకేళి ముగ్ధ నాయికలవలె  
చిద్విలాసం చిందే గులాబీల  
చిత్ర చిత్ర వర్ణ జగత్తును  
కెమేరాలో బంధించలేక  
గుండెకెమేరాలో బిగించాను  
ఎక్కడున్నా పూవులన్నీ  
ఒక్కటి అన్న సత్యాన్ని  
చిత్రంగా చిత్రించాను—

స్వేచ్ఛా స్వాతంత్ర్యాలు  
 కిరీర పక్షులై  
 తరులమీద లతలమీద  
 నిర్భయంగా  
 తిష్ఠ వేళాయో అన్నట్లు  
 అవర్ణనీయ వర్ణకుసుమాలు!  
 వాసనా వాసంతాల  
 విజయ దీపావళి  
 ఆ అఖండ సుమావళి—

పూల విలువ తెలిసిన  
 పూర్ణస్త్రీ నత్యభామ  
 పరమాత్మను కాలదన్ని  
 పారిజాతాలను వరించింది  
 ఒక్క పూలమొక్కకోసం  
 ఇంద్రలోకాన్ని జయించింది  
 జడపూల విలువ తెలియక  
 ఒకప్పుడు నేనూ  
 జడభరతు జ్ఞయినాను  
 లతాంత వేదాంతంలో మునిగి నేడు  
 రసభరితు జ్ఞయినాను—

## ఊహలు నా ఊపిరి

కల గనకుండా నేను  
కనగలిగింది లేదు  
బాధించిన దాన్ని దేన్నీ  
సాధించక పోలేదు.

పిచ్చుక గూళ్ళు కట్టిన నాడే  
నాగుండె గూళ్ళలోనుండి  
ఊహల పిచ్చుకలు  
ఎటో ఎటో ఎగిసిపోయేవి.

రెండవ ప్రపంచ యుద్ధంలో  
రెక్క-వార్చని విమానాలు  
మా ఊరుమీదుగా వెళుతుంటే  
ఊరంతా నోరు తెరచి  
గాలి మోటరు చేసినవానికి  
కేలు మోడుస్తూ ఉంటే  
నేను మాత్రం ఆ విమానంలో ఎక్కి  
నింగిలో తేలిపోతున్నట్టు  
ఊహిస్తూ ఊహిస్తూ  
ఉలిక్కిపడి చూసేసరికి  
ఒంటిగా మిగిలిన నేను  
కంటిలోని ఊహలతో  
కలిసి అడుక్కోనేవాణ్ణి.

## అనంత సత్యాలు

విద్యారం ఏమిటందే  
ఉద్ధీనం నేర్చిన ఊహలు  
విశాఖలో నమ్మ నిజంగా  
విమానం ఎక్కించినప్పుడు  
చిన్ననాటి కలలెన్నో నేను  
మిన్నుల్లో పండించాను -

ఊహలు వాస్తవాలైపోగానే  
వాస్తవాల పండిళ్ళమీద మళ్ళీ  
ఊహల తీగలు లేచినవి  
కలం పూలు పూచినవి-



## భావనారమ

రేయింబవళ్ళే రెక్కలైన  
బోయింగులలో  
చక్కని నా భావనారమతో  
చుక్కల రసగుల్లలు తింటూ  
ఆర్కిటిక్, అట్లాంటిక్  
ఆగాధ పారావారాల మీదుగా  
ఆసియా, ఐరోపా, అమెరికా  
అనేకానేక దేశాలమీదుగా  
అలవోకగా విహరించాను  
పయోధర పారిజాతాలలో  
జలద జలజాతాలలో—

నింగిలో పొంగిపొరలే  
పాలకడలి కెరటాలపై  
నాదబ్రహ్మ నారదునితో  
మోదబ్రహ్మ గంధర్వులతో  
లీలగా చెలిమి చేశాను—  
స్వేచ్ఛాగాన లోలత్వంలో  
స్వచ్ఛజ్ఞాన వత్సితాలైన  
అల్ప పామలయాద్రులతో  
ఆత్మహస్తం కలిపాను.  
మ్యూయర్కు నగర గగన పీఠుల్లో  
విహరించే విమానాలు  
స్వేచ్ఛాలక్ష్మి  
స్టామ్యూ ఆఫ్ లిబర్టీ స్నేహ హస్తాలు  
ఎగురవేసిన  
శాంతి పావురాల్లా ఉన్నాయని  
త్రాంతిగీతాలు పాడుకొన్నాను.

# చరిత్ర చితాభస్మం

దేశ దేశాలమీదుగా  
అకాశంలో ఎగిరి పోతున్నప్పుడు  
నేలవైపు తొంగిచూస్తే  
జాలినేసింది నాకు-  
వేల వేల వసంతాలుగా  
ఈ నేల వ్రాసుకుంటున్న చరిత్ర  
గాలి కెరటాలమీద  
నా కెక్కడా  
కనిపించలేదు, వినిపించలేదు-  
అనంతాకాశ గ్రంథంలో  
అటూ ఇటూ తిరగబడుతున్న  
అసంఖ్యాక మేఘాల ఘటల్లో  
ఏదేశ చరిత్రను గురించి  
ఎక్కడా ఒక్క ముక్కకూడా లేదు.

శూన్యవ్యోమాలయ కుడ్యాలమీద  
చందచ్ఛంవలలు వ్రాసే  
మిథ్యా భావరేఖల్ని చూచి  
విరగబడి నవ్వుతున్నాయి  
వెలిరి మొలిరి నక్షత్రాలు.

ప్రచండ సూర్యమండల కాంతంలో  
దహన సంస్కారం పొందిన  
గత చరిత్రల చితాభస్మాలను  
కాలబ్రహ్మ కలిపివేస్తున్నాడు  
పవిత్రాకాశ పయోనిధిలో

## కిరణాటక సంగీతం

గుండె మంటల్ని భరించలేక  
 గోలపెడుతున్న సూర్యుని  
 కిరణ రణ సంగీతాన్ని  
 చల్లగా శ్రుతిచేసి  
 సరదాగా పాడుకుంటున్నాడు  
 పసి పాటూ లేని చందమామ  
 వెన్నెల పాటలుగా  
 విరహ గీతాలుగా-  
 నీలి నిశాటాన్‌హాలులో,  
 చెవులులేని నక్షత్ర శ్రోతలు  
 కళ్ళు మిటకరిస్తూ  
 పళ్ళికిలిస్తూ  
 మైమరచి వింటున్నారు-

సూర్యకిరణాటక సంగీతం  
 చంద్రగాత్రం నుంచి వింటేనే  
 శ్రవణ శుభగంగా  
 హృదయ స్పృహగా ఉంటుందని  
 తలతిరిగే భూగోళం  
 కలవరిస్తూ, పలవరిస్తున్నది-  
 మంటల్ని మ్రుంగిన పూర్ణశశి  
 గరళకంఠలోనుంచి  
 శీతల గీతామృతం చిందుతుంటే  
 ఆనందంతో సప్తస్వరాలను  
 ఆలపిస్తున్నాయి  
 సప్తాంధోరాసులు-

నేలమీది వేనవేల భాషలు  
 తరతమ భేదాలు మరచి  
 ఒకే ఒక్క  
 తదాత్మ్య భావ సూత్రంలో  
 తలలాపుతున్నాయి.

# ఏకాంత ప్రశ్నలు

ఏ కాంతం అందే నాకు  
ఎనలేని భయం  
అది  
నన్ను ఏవేవో ప్రశ్నలడిగి  
హింసిస్తూంది  
అర్థంలేని అభియోగాలతో  
నన్ను అవమానిస్తూంది  
సానుభూతితో  
నిశ్శబ్దం నా తరపున  
సమాధానాలు చెప్పుతున్నది  
సంజాయిషీలు ఇస్తున్నది—

చిత్ర చిత్రమైన ప్రశ్నలకు  
చిలిపి చిలిపి సమాధానాలు  
అర్థంలేని అభియోగాలకు  
అర్థంకాని సంజాయిషీలు  
ఏకాంత ప్రశ్నలకు  
నిశ్శబ్ద సమాధానాలు—

ఏకాంతానికి, నిశ్శబ్దానికి మధ్య  
ఏరులా ప్రవహిస్తున్న నేను  
జెను జెను, కాదు కాదు అంటూ  
అస్తినాస్తుల్లో కుగిలిపోతున్నాను  
ఆయోమయంలోనికి సాగిపోతున్నాను.

## అడుక్కునే ఏరు

ఏమిటి నీ పేరు ?

ఏరు-

ఏ ఊరు నీది ?

తెలియదు-

ఎందుకు వచ్చా విక్కడికి ?

దారి తెలియక-

ఏమిటి చేస్తుంటావు ?

అడుక్కు తిరుగుతుంటాను-

ఏమిటి అడుక్కుంటావు ?

ప్రశ్నలు-

ఎవరిని అడుగుతావు ?

కొండల్ని, కోనల్ని

నింగినీ నేలనూ

శబ్దాల్ని, నిశబ్దాల్ని-

ఏమిటి నేర్చుకుంటున్నావు ?

సందేహాలు-సమస్యలు-

ఇక్కడ నీ కెలా ఉన్నది ?

అజ్ఞానంగా

అంటే ?

ఆనందంగా

ఏం కావాలి నీకు ?

ఇక్కడ ఉండనీయండి

ఏం చేస్తావు ?

నీ పాట వింటూ కూర్చుంటాను

## అనంత సత్యాలు

ఇక్కడ ఉండటానికి వీలేదు-  
వెళ్ళకుంటే ఏంటేస్తావు ?  
మాయల మబ్బుల్లోకి విసిరేస్తాను  
ఎందుకు ?  
మళ్ళీ ప్రశ్నలు అడుగుతున్నావు !  
అడుక్కుంటూ  
తిరుగుతూ ఉండు  
తిరుగుతూ  
అడుగుతూ ఉండు  
అడుక్కోవడం నీ విధి-

ఇంతకీ  
మీ రెవరో ?  
నే నెవరో తెలిస్తే  
నీవు నేనే అయిపోతావు  
నేను నీవే అయిపోతాను.

## ఎవరు నేను!

గతాన్ని  
ఆ గతంతో తూచే  
వర్తమానాన్ని  
నేను—

ఉభయ సత్య తీరామధ్య  
నలిగిపోయే  
సందేహం  
ప్రపంచాని నేను—

కాలాన్ని - దేశాన్ని  
కొలిచే  
కాంతి రేఖను నేను—  
అనంతత్వానికి  
దైవత్వానికి  
మధ్య  
అయోమయత్వాన్ని నేను—

జననానికి  
మరణానికి  
మధ్య  
జీవితాన్ని  
నేను—

## ఏకాంతలో వేదాంతం

జీవునిలో ఉన్నది ఆత్మ  
దేవునిలో ఉన్నది పరమాత్మ  
బ్రహ్మకిసంతకాలం ఈ లోకంలో  
చచ్చింతర్వాత పరలోకంలో  
ఉండే మానవునిలో ఉండే  
ఆత్మే పరమాత్మకు ప్రతిరూపం అన్నారు  
నరుడే

నారాయణుని ప్రతిరూపం అన్నారు—

ఆత్మ ఉంది కాబట్టి  
పరమాత్మ ఉండాలన్నారు  
ఇహలోకం ఉంది కాబట్టి  
పరలోకం ఉండే ఉండాలన్నారు—

పుట్టింది ఉన్నప్పుడు  
పుట్టించే వాడు ఉండాలన్నారు  
పుట్టించేవాణ్ణి పుట్టించేవాడు  
పుట్టాడు తనకు తానే అన్నారు—

స్వయంగా పుట్టనివాడు చస్తాడు  
స్వయంభువుకు చావులేదు  
ఇలా నడుస్తుంది వేదాంతం  
ఎవరికీ బోధపడదు జీవితాంతం—



పుట్టిన ప్రతివాడు  
 ఒకప్పుడు చచ్చిన వాడే  
 చచ్చే ప్రతివాడు  
 మళ్ళీ పుట్టబోయే వాడే  
 చావు పుట్టుకలున్న వాడు  
 జీవుడు  
 చావు పుట్టుకలులేని వాడు  
 దేవుడు  
 చస్తూ పుడుతూ ఉండే జీవునిలో  
 చావకుండా ఉండేది ఆత్మ  
 చావదు కాబట్టి  
 ఆత్మ స్వయంభువు  
 పరమాత్మ స్వయంభువు  
 కాబట్టి  
 ఆత్మే పరమాత్మ అన్నారు—

ఆత్మ కనిపించదు, అందుకే  
 పరమాత్మ కనిపించదు  
 దేహం ఉన్న జీవుడు కనిపిస్తాడు  
 దేహం లేని దేవుడు కనిపించలేడు—

దేహాన్ని వీడిన ఆత్మ  
 ఎక్కడ ఉంటుంది !  
 దేహరహిత పరమాత్మలో  
 తీన మౌతుంది  
 పరమాత్మ ఉనికి ఎక్కడ !  
 అనంత విశ్వమంతటా  
 ఇలా చెప్పుతుంది వేదాంతం  
 ఎవరూ చూడలేరు దాని ఆదీ అంతం—

చర్మచక్షువులు చూడలేవు దేవుణ్ని  
అందుకే పొందుమన్నారు  
మర్మచక్షువుల్ని -  
మర్మచక్షువులంటే ఏమిటి?  
మన "లోని కన్నులు"  
మరి అవి చేసేదేమిటి  
లోని కన్నులు చూడజాలని  
లోకం లేదు  
అవి అత్మను చూస్తాయి  
పరమాత్మను చూస్తాయి—

ఈ లోకన్నులు ఎలా వస్తాయి ?  
ఈ లోకంలోనుంచి  
పరలోకాల నేలా చూస్తాయి?  
యోగంవల్ల-యాగంవల్ల  
కలుగుతాయి  
తపస్సు చేస్తే-తపస్సును జయిస్తే  
వెలుగుతాయి -  
ఎంతకాలం చేయాలి తపస్సు?  
ఎలా జయించాలి తపస్సు?  
జీవితాంతం చేయాలి తపస్సు  
కళ్ళుమూసుకొని  
జయించాలి తపస్సు-

ఆశలన్నీ తీరినప్పుడు  
ఏదీ చూడ కోరికలేనప్పుడు  
అన్నీ కనిపిస్తాయి  
అన్నీ వినిపిస్తాయి-

అయితే  
 ఆ కనిపించింది  
 ఇతరులకు చూపించలేం  
 ఆ వినిపించింది  
 ఇతరులకు వినిపించలేం  
 అంటే  
 అలా కనిపించింది-వినిపించింది  
 అక్షరాలా నిరూపించలేం-  
 ఆత్మకు, పరమాత్మకు  
 అందుకే సాక్ష్యం లేదు  
 సాక్ష్యంలేని సత్యాన్ని  
 సాధిస్తేనే గాని  
 మోక్షం లేదు  
 "ఎమిటి! ఏమిటి వేదాంతం"?  
 ఇంతలో ముగిసింది నా ఏకాంతం.

## జి జీ విష

ఎలా బ్రతకాలన్న చింత  
ఏనాడో వీడింది నన్ను  
ఎలా చావాలన్న బాధ  
ఇంకా పీడిస్తూంది నన్ను -

గత జీవిత సమరంలో ఎందుకో  
మృత్యు దంష్ట్రం నుండి  
తప్పించుకున్నాను;  
కాని

మృత్యు అన్యేషణా పథంలోని  
కానరాని ఆకా కుడ్యాలను  
ఛేదించలే కున్నాను.  
సరే బ్రతుకుదా మెట్టై నా అనుకున్నా  
ఈ ఎడారిలో వర్షం కురుస్తుందా?  
సాహసించి ఎట్టై నా చస్తామా  
చచ్చిమాత్రం సాధించే దేమున్నది?  
నేను చావాలని  
ఎవరికైనా ఉందా అనుకొంటే  
బ్రతకాలని మాత్రం  
ఎవరికుంది అనిపిస్తుంది!  
లంచాలు తినే దేవుళ్ళు  
ఈ నిరుపేదను  
స్వర్గానికి పోనిస్తారని  
నమ్మక మేముంది?

రేపు, నా జీవితాన  
మందారాలు సుమించవచ్చు  
కాని, ఈ పూట బ్రతకడం తప్ప  
కాబట్టి, నేడు చస్తే  
రేపు మళ్ళీ జీవిస్తే  
బాగుండేది - కాని ఏం లాభం?

చచ్చిన వాడి  
బ్రతికిన వాళ్ళకంటే “మెజారిటీ” ఉంది  
మెజారిటీలో కలిస్తే  
నా ప్రత్యేకత ఏముంది?  
మెజారిటీ పక్షం  
మైనారిటీలను  
బ్రతక్కుండా చేసి  
తమలోకి లాక్కోవడానికి  
చూస్తున్నట్లుంది దగాచేసి—

“ఆత్మహత్య మహాపాపం”  
అన్నారు ఆర్యులు  
చావడానికి తలపెట్టటం  
చట్టానికి విరుద్ధంకూడా —

చావడానికేమో  
వీలు కాకుండా ఉంది  
బ్రతకటానికేమో  
బాట కనిపించటం లేదు.

చావడం ఎలా అన్న ప్రశ్న  
“బ్రతకరాదా” అంటుంది.  
బ్రతకడం ఎలా అన్న ప్రశ్న  
“చావలేవా” అంటుంది  
వెనకా ముందూ ఆలోచిస్తే  
ఎటూ తోచకుండా ఉంది.

# ప్రకృతి రహస్యాలు

లోక బాంధవుని బంధించిన

సంధ్యా రాక్షసికి నిరసనగా

ఈ జగత్తు

నిలిపిన నల్ల జండాని నీడలే

భూగోళ మంతటా

నిశీధులై నిండిపోతాయి

విజయోషస్సులో సూర్యుడు

చెరవిడి విచ్చేసేదాక.

హేమంత కుమారి

చలికి హిమమైపోవటం

సిహింబలేక

శిశుదెంత క్రూరుడైనా

చెదరిపోయిన ఆమె చేలాలు లాగి

చేర్చుకుంటాడు నెచ్చని కౌగిట్లో.

పర్జన్య రాక్షసుని

కరాళ గర్జారావానికి

ప్రకంపించే

శంపాలతలకు

శరణ మిస్తుంది రేరాణి

తనింటిలో.

కొండ కోనల్లో తిరుగుతూ  
 బాల్యం నిండా  
 కష్టాలు అనుభవించటం వలననే కాబోలు  
 బ్రతుకు పండిన సెలయేటి బాల  
 మహానదీ మతల్లిగా మారిపోయి  
 పంటచేలను కంటూంది —

కారణమే లేక  
 విషం గ్రక్కే నాగుబాములు కూడా  
 మల్లెపూల గంధమాధుర్యాలను  
 ప్రేమిస్తుంటాయి—

అందుకే  
 ప్రకృతి రహస్యాలు  
 పరిశీలించే వారికి  
 జీవితంలో అపజయం కలుగదు;  
 తన ప్రకృతిని ప్రకృతిలో  
 ప్రకృతిని తన ప్రకృతిలో  
 చూడగలిగిన వాడు  
 బ్రతుకు శోభా నిలయమని గ్రహిస్తాడు—  
 ఓలోకమా!  
 ఈ సృష్టిని విలోకింప ప్రయత్నించు!  
 లోకము లోలోనికి  
 నీ లోకన్నులతో తిలకించు.

# మనోభిరాముడు

ఆనాటి విభావరీపనంలో  
గుబురు గుబురుగా విరిసాయి ఇరులు  
ఆనాటి పీడకలల గహనంలో  
గంగలా పారాయి అశ్రు ఝరులు-

అశ్రువులు తప్ప ఆధారంలేని  
నా అనంత శోకావృత హృదయాన్ని  
ఇరుల భూతాలు భయపెట్టాయి  
ఎక్కడో కనిపించిన  
ఆశాజ్యోతిని నమిలి మ్రుంగాయి-

నా నాడుల్లో ఆనాడు  
దుఃఖాలు రక్తమై ప్రవహించాయి  
నా బుద్ధిని  
ఆలోచనా సర్పాలు  
బుసకొట్టి కరిచాయి  
కన్నీటితో తడసిన  
నా బ్రతుకు కేదారంలో  
కోరికలు  
చీకట్లు పండించాయి -

నా తల్లి ఒకవైపునుంచి  
నా తండ్రి మరోవైపునుంచి  
తోబుట్టువులు తలో వైపునుంచి  
అశ్రు గంగలై వచ్చారు;  
తీరం కనుపించని నా దుఃఖసాగరంలో  
తిన్నగా కలిసిపోయారు—



భూగగనాలు తిరుగలి రాత్తై  
 నా గుండెను పిండిచేశాయి  
 బ్రహ్మాండపుటంచులు  
 రాబందులై ఘోషించాయి;  
 నా చుట్టూ-నా లోపలా  
 నా క్రిందా-నా పైనా  
 నరకాలు నాట్యం చేశాయి  
 నాకు మిగిలిన ఒకే ఒక  
 ఆత్మాభిమానం అనే అంగవస్త్రాన్ని  
 అమాంతంగా పట్టి లాగాయి—

నాలోని ధిషణాహంకారం  
 నే చేసుకున్న సుకృతం, పరోపకారం  
 ద్రౌపదిలా సీతలా విలపించాయి  
 సత్యాన్ని సంరక్షించే వారెవరై నా ఉంటే  
 స్వప్నంలా రమ్మని పిలిచాయి—

తెలతెలవారినట్టైంది  
 శ్రీకృష్ణుడో శ్రీరాముడో  
 లీలగా వచ్చినట్టైంది—  
 కనులు తెరచి చూచేసరికి  
 కనుపించాడా కరుణామయుడు  
 కోదండం కిరీటం లేని రాముడు  
 కోటి కన్నీటి కాల్యలు హరించే సోముడు—  
 నా కళ్ళల్లో ఆశాకిరణాలు నింపి  
 లోకంనుంచి చీకటిని మరోసారి సాగనంపి  
 నాలో నవజీవన వీణానాదం పలికించాడు  
 నాకీ లోకంమీద  
 మళ్ళీ నమ్మకం కలిగించాడు.

## నీరవ రావాలు

నా చుట్టూ వీస్తున్న గాలులు  
నన్నెదో పాడుమంటున్నవి !  
గగనంలో ఎగురుతున్న పక్షులు  
నన్నీ గాలిలో తేలుమంటున్నవి !  
అడుగడుక్కి వేషం మార్చే మేమం  
“నా తత్వం కనుక్కోలే” వంటున్నది.

చందమామ అందంగా లేదని  
చీకటి విలపిస్తున్నది  
“నా పాటకు ఆర్థంలే”దని  
కోకిల తానే చెపుతున్నది  
తన బ్రతుక్కి ఆనందం లేదని  
వసంతం వరునితో అంటున్నది—  
తేటికి పూబోటికి సంయోగం  
తేలిగ్గా లభించేది కాదట  
పాడలేని పక్షులు సైతం  
వీడనక్కర లేదట ఆమనిని—

ప్రతి అణువు గుండెనుండి  
ఏదో (ని) వేదన  
ప్రతిద్యనిస్తోంది నా లోలోన  
ప్రతి ఎండమావి కళ్ళలోయల్లో నుండి  
ప్రవహిస్తున్నట్లున్నది  
ఏదో ఆశాగంగ!

నీరవరావాలు వినిపిస్తున్న  
నా నిర్మల నిశ్చలహృదయం  
నిజాన్ని గ్రహించలేని జగన్ని చూచి  
నిశ్శబ్దంగా నవ్వుకుంటున్నది—

## నిత్య నూతన ప్రశ్న

భూతకాలం పెరిగినట్టా  
భావి కాలం తిరిగినట్టా  
క్రొత్త సంవత్సరం రావటం  
అంటే, ఏమిటి జరిగినట్టు !

ఏమిటి ఈ పిచ్చిప్రశ్న  
ఎవరు ఎవరని అడుగుతున్న  
ఇరకాటపు ప్రశ్న ఇది ?  
వచ్చిపోయే వత్సరాలు  
ఎక్కడి నుంచి వస్తున్నాయో  
ఎక్కడికి పోతున్నాయో  
ఎవరికైనా తెలుసేమోనని  
ఇప్పుడిప్పుడే అక్షరాభ్యాసం చేస్తున్న  
ఈ అర్చకుడు అడగుతున్న ప్రశ్న -

అర్థం కాకపోయినా  
అడగటం తప్పకాదని  
అడుగుతున్నాను ;  
తింటుంటే తింటుంటే  
వేము

తియ్య నొతుంది కదా!  
అడుగుతుంటే అడుగుతుంటే  
ప్రశ్నార్థం తెలుస్తుందని  
ఆరాటపడుతున్నాను  
ప్రత్యుత్తరం దొరక్కపోయినా  
కనీసం

ప్రశ్న అయినా సరిగ్గా వేయటానికి  
ప్రయత్నిస్తున్నాను -

## ఒక పుట

జననం ఒక పుట  
మరణం ఒక పుట  
మానవ జీవిత పత్రాలకు.

దినం ఒక పుట  
రాత్రి ఒక పుట  
రాలిపోయే కాలవట పత్రాలకు.

దేశం ఒక పుట  
కాలం ఒక పుట  
ఆనంతస్పృష్టి తాళపత్రానికి.

హిమము ఒక పుట  
వాస్తవము ఒక పుట  
చూడగల్గిన మానవనేత్రానికి.

ఒకే పుటగల వ్రతం లేదు  
ఒకే తీరంగల నది లేదు  
ఒకే ఒకటి ఏదీ లేదు  
సకలం ఆమ్రేడితం  
దేవుడు కూడా ఒంటరి కాదు  
దేవీ సమేతుడు—

# స న్మా న సా గ రం

తైత్రిదయ శుభవేశ  
విశాఖ కైలసానువుల పంచలో  
నల్లని కడలి పరచిన  
తెల్లని ఇసుక తివాసీల మీద  
సాయంసంధ్య నన్ను  
సన్మానించింది  
అందాల ఆ రసరాగిణి  
అనుభూతుల విందుచేసింది-

దూరదూర తీరాలనుంచి  
దూసుకొని వచ్చిన  
సరససాగర తరంగాలచేత  
నా కవితాత్మ కంఠంలో  
నవసేన మల్లికా మాలలు వేయించింది  
ఆ మందస్మిత విరజ —

భావావేశపరవశులైన  
బాల సమీరాంచేత  
నాకు సితఫరాగాల  
కాలువాలు కప్పించింది  
మనకచీకటి చీరకట్టిన  
మన్మతోహల సంజ —

## అనంత సత్యాలు

జాబిల్లి వెండిగిన్నెలో  
జానువెన్నెల పన్నీరు పోసి  
మమతల మబ్బులచేత  
నా మనస్సునిండా చల్లించింది  
ఆ మహాను భావురాలు —

సుందర సుహృత్ కైలశిఖరాల వైపు  
సాచిన నా అభినందన హస్తాలకు  
ఆ సుమనోజ్ఞ సంధ్య  
కమ్మని కలల కలాలు అందించింది  
ఈ కదలి సిరాబుడ్డిలో ఏదీని మంచి  
ఆ చుక్కలు తిరగవేస్తున్న  
అనంత గగన పుటలమీద  
అమృత కావ్యాలు వ్రాసుకొమ్మంటూ  
అదృశ్యమైపోయింది.

## కాలవేది ఉగాది

ఉగాది వచ్చిందంటే  
 ఉలిక్కి పడ్డాను  
 ఏ ఉగాది ఈ ఉగాది?  
 ఎదురుగా నిల్చిన  
 ఏకాంతాన్ని అడిగాను—  
 ఏ ఉగాది వస్తుందో  
 ఏ ఉగాది పోతుందో  
 ఎరుగని  
 యోగనిద్రా ముద్రితుడవు  
 నీ వెవరవని  
 కాంక్షాక్షు కౌముల్లో నుంచి  
 కలకంఠం ప్రశ్నించింది  
 వెర్రి సంభాషణ ఇదేమిటన్నట్టు  
 వేదాంత లతాంతాలు  
 విరగబడి నవ్వాయి—  
 వస్తున్నాయి, పోతున్నాయి ఉగాదులు  
 వస్తున్నాయి, పోతున్నాయి ఏడాదులు  
 ఎన్నికల్లో గెలిచిన నాయకుల్లా  
 ప్రభవ, విభవ, శుక్త  
 ప్రభృతులు ఆరవై ఓటర్లు;  
 అయితే  
 ఓటర్లే కాదు వారు  
 అభ్యర్థులుకూడా  
 ఏడాది కొకరు  
 ఏకగ్రీవంగా ఎన్నికయి  
 ఉగాదినాడు  
 మనల్ని పాలించడానికి వచ్చే  
 ఉద్ధండ నాయకులు వారు

తరాలు గడిచినా యుగాలు గడిచినా  
అధికారం చెలాయించేది  
ఆ అరవై మందే  
కాలకర్తలు వారు  
దేశభక్తులు వారు-

వెళ్ళే నాయకునికి  
వీడ్కోలు చెప్పే  
వేదాంతులం మనం  
మళ్ళీ వస్తాడు అతడని  
మరచిపోని  
వ్యవహార దమ్రులం మనం  
వచ్చే నాయకునికి స్వాగతంచెప్పే  
వంది మాగధులం మనం  
అతనిలోని సద్గుణాలను శోధించి  
ఆదరించే సహృదయులం మనం—

ప్రభవ, విభవ, విష్ణవ గీతాలపాడే  
పరభృతాలం మనమే  
జీవనరాగ విరాగ పరిమళంబిందే  
భావపుష్పాలం మనమే  
ఈ వసంతం మనమే  
ఈ వనమంతా మనమే  
అదుగో వచ్చాడు  
చైత్రుడు! జైత్రుడు  
అందరూ అనండి  
క్రొత్తనాయకునికి జై  
కాల వేదిది జై  
ఉగాదికి జై!



## జాక్ పాట్

జాక్ పాట్  
 నాకే వచ్చింది  
 ఒకే ఒక్క చిత్రం కొన్న  
 నా ఒక్కనికే వచ్చింది;  
 రాకుంటే ఊరుకోదని  
 జాకీలకు తెలుసు  
 విశ్వాసపాత్రలైన  
 నా మిత్రులు  
 అశ్వాలకు తెలుసు—  
 ఏ గుర్రంమీద నేను కాస్తే  
 ఆ గుర్రమే గెలిచింది

దేశమనే మైదానంలో  
 కాలమనే గుర్రాలు  
 పెద్దే పరుగును  
 కనిపెట్టే శక్తి  
 పట్టుపడింది నాకు  
 అందుకే  
 ఏ పాటు లేదు నాకు  
 జాక్ పాట్ తప్ప  
 ఏ గుర్రం గెలవలేదు  
 నా గుర్రం తప్పు

# నాలో రవింద్రుడు

నేను

అయిదారేళ్ల

అర్చకుడుగా ఉన్నప్పుడు

అనంతాకాశాన్ని చూస్తూ

అబ్బుర పడుతున్నప్పుడు

ఆ సమించిన రవింద్రుడు

ఉదయించాడు మళ్ళీ

నా కాలవేది నయనాలలో—

అందుకే

కోటికోటి వసంతరామ

కుట్మలిత జీవచైతన్యం

నా నోట విరుస్తుంది నేడు

నాదవేదాలుగా

అనంత సత్యాలుగా—

నేను స్పర్శించే

ఈ కాలం నవ్వుతుంది

నేను దర్శించే

నా దేశం నవ్వుతుంది

ప్రేమరామంగా

శ్రీకార శిఖరంగా—

## అక్షయ నందం

ఏడుకొండల గుండెవెలుగు

జుండాలెత్తి

చైత్ర జైత్ర రథంమీద వచ్చింది ఉగాది

సకలవరవితరణ వినోదియైన గోవిందునికి

ఆత్మానురాగ బృందావన విహారునికి

అఖ్యుదయ వాసంతి కాంజలి

ఘటించింది—

అజ్ఞాన శిశిర బాధ తప్తజీవులకు

ప్రజ్ఞానమాకంద ఫలాలు

అందించింది—

మట్టిఘటాలల్లో

మాయల్ని హరించే

సత్యసుమసారాన్ని

సంపూర్ణంగా నింపి

పంచిపెట్టింది

లోకకళ్యాణకారిణియైన కాలవేది

నవజీవన భిషగ్గుణి ఉగాది—

కోహ మనీ-సోహ మనీ

క్రొత్త కోకిల ఏదో

కొసరి కొసరి పాడుకుంటూంది

కొమ్మకోవెలమీద—

## అనంత సత్యాలు

చెట్టు చేమలన్నీ శ్రీకారాలు చుట్టి  
 రాలురప్పలన్నీ పూలగోడుగులు పట్టి  
 పరవశంతో జరుపుకుంటున్నాయి  
 వసంతోత్సవాన్ని  
 దేశకాలాతీత గీతికాయజ్ఞాన్ని—

ఈ సుందర సుప్రభాతంలో  
 ఆబాలగోపాలం  
 గోడుగోడవల గుడ్డలు వదులుకున్నారు  
 క్రొత్త విలువల వలువలు తొడుక్కున్నారు  
 ఉత్తివ్వు ! ఉత్తివ్వు ! గానంలో  
 ఉద్దీప్తాత్ములై  
 రామ రామరామ రమ్య శుకవికాలు  
 విగమగమానంత నీలానుభూతిలో  
 వెసిపిస్తున్నాయి  
 ప్రణవ విప్లవవేణునాదాలు—

కలల మెట్లెక్కి  
 శంకల మబ్బుల్ని దాటివేసి  
 చిదమలాకాశగంగా స్నానంచేసి  
 భక్త కోటలు  
 ఆత్మ శక్తి సంపన్నులై  
 ముక్త నక్షత్రాలవోలె భాసిస్తున్నారు  
 తిరుమల శిఖరాలపై తీర్థమాడుతున్నారు—

మోదమోదక ప్రసాదాలు ఆరగిస్తూ  
 భయభవరహితమైన  
 శివంకర ఋతంభరమైన  
 అక్షయానంద పంచాంగం  
 పఠిస్తున్నారు.

## సత్య సౌరభం

సత్య వైవిధ్యాన్ని  
నిత్య నైవేద్యంగా  
సాహిత్య సరస్వతికి  
సమర్పిస్తున్నాను

“సర్వధర్మాన్ పరిత్యజ్య  
మామేకం శరణం వ్రజ”  
మామేకం అంటే  
“సత్యం నే” అని  
మాధవుని మధురోహ;  
సర్వ ధర్మాలు  
సత్యానికి లోబద్ధవే కనుక  
సత్య దర్శనంలోనే ఉంది  
ధర్మసాధనం—

ధర్మాన్ని పట్టుకొని  
ఊగులాడటం కాదు  
జీవిత మంటే,  
సత్యాన్ని సాధించుమని  
కేలు సాచి,  
సవ్యసాచికి  
కేళపు డందించిన సందేశం  
గీతయై వెలసింది —

కార్య దీక్షలో  
సత్యాన్ని దర్శిస్తే  
కర్మయోగం

ఆలోచనా దర్పణంలో  
సత్యాన్ని దర్శిస్తే  
జ్ఞానయోగం

ఆత్మార్పణంలో  
సత్యాన్ని దర్శిస్తే  
భక్తి యోగం

త్రియోగ ప్రయోగశాలలో  
దిన దిన సత్యాంను కనిపెట్టే  
తీర్థికలేవి కోరికను నేను—

బౌతిక సత్యాలన్నీ  
నా కవితా శ్వాసల్లో లీనమై  
నవ భావ సత్యాలై  
ఆనంద తత్వాలై  
నాట్యమాడుతున్నవి  
విజ్ఞాన విజయశ్రీ శిఖరాలపై  
వేద వేదాంత సాగర  
తరంగాలపై.

## ప్రణవ ప్రణయం

దేశం దైవత్వంగా  
కాలం అనంతత్వంగా  
ప్రణవానంద ప్రణయలీలా  
పరిష్కంగంలో తేలిపోతున్నాయి;  
అఖండ సృష్టి సంతతి ఆవిర్భవిస్తున్నవి.

సూర్యచంద్రాది గ్రహావళి  
సుందర చక్రతారావళి  
అనల అనిల సలిలాది అద్భుత భూతావళి  
అనంతత్వ గర్భకోశం నుండి  
అవతరించి ఆడుకుంటున్నాయి  
ఆత్మానంద పారవశ్యంలో—

వెలుగు చీకటి హరదాల వెనుక  
వింత వింత వేషాలు వేసి  
బ్రహ్మాండ భావరంగం మీద  
అప్రమేయ నాటకం ఆడుతున్నారు  
దేశం అనే నాయకుడు  
కాలం అనే నాయిక—

మానవ దేహ మాయా మయసభలో  
అమాయకంగా ఆసీనులైన  
పంచేంద్రియ ప్రేక్షకులు  
పరవశించి చూస్తున్నారు  
ఆ రమ్య రహారాసక్రీడలు  
దృష్టాదృష్టపు వెలుగునీడలు—

## అనంత సత్యాలు

నీవు దొంగ అంటే  
 నీవు దొంగ అంటూ  
 పరస్పరం పరిహాసమాడుతూ  
 పట్టుకోబోతున్నారు  
 కలిసినట్లే కలిసి విడిపోతున్నారు  
 రైలు పట్టాల్లాగ;  
 విడినట్లే విడి కలిసిపోతున్నారు  
 భూనభాలుగా  
 గతాగతాలుగా—

ఏమిటి ఈ వింతనాటకం  
 ఎందుకో ఈ భ్రాంతి నాటకం!  
 ఒకరినొకరు పిలుచుకుంటున్నారు  
 ఓంకార గళాలెత్తి  
 శ్రీకార కరాలెత్తి—  
 ఒకరినొకరు కొలుచుకుంటున్నారు  
 అగణిత తారాహారాలతో  
 అచలిత నీరాకాశ పారావారాలతో  
 కాలం  
 కళ్లలేనట్లు నటిస్తున్నది  
 దేశం  
 చెవులు లేనట్లు చరిస్తున్నది  
 ఒకరినొకరు స్పర్శిస్తూ  
 ఒకరినొకరు దర్శిస్తున్నారు  
 ఈ అవురూప నాటకాన్ని చూస్తూ  
 పంచేంద్రియ ప్రేక్షకులు  
 విశ్వాస అవిశ్వాస శ్వాసలు పీలుస్తూ  
 విస్తుపోతున్నారు—



“ఎక్కడున్నావు దేశం?”

ఎలుగెత్తి అడుగుతోంది కాలం

“సీలోనే ఉన్నాను”

నిశ్శబ్దంగా పలుకుతుంది దేశం

—వినిపించడంలేదు నీవు ఏమంటున్నది

—అవును నీకు చెప్పబంటేగదా!

—చెప్పబలేంది నీకు, నాకు గాదు.

కాకుంటే కళ్ళులేవు నాకు

—కళ్ళెందుకు లేవు నీకు

కనుపించడం లేదు నేనే

—చెప్పలేందుకు లేవు నీకు

వినిపించడం లేదు నేనే

ఇప్పుడు నేను కనిపిస్తున్నానా?

కాలపు కామరూపం ప్రశ్నిస్తున్నది

మరి నీకు నేను వినిపిస్తున్నానా?

దేశపు నీరవరావం పరామర్శిస్తున్నది

—మాట్లాడవేం?

—వినిపించుకోవేమి?

“ఏమిటి ఈ వెర్రి సంభాషణ”

శ్రవణేంద్రియం ప్రశ్న

“ఎవరూ కనిపించరేం”

నయనేంద్రియం నసుగుతుంది

“వట్టి రుచిలేని ప్రవచనాలు”

నాలుక చప్పరిస్తుంది

“ముట్టుకోవడానికి ఏముందిక్కడ”

స్వర్గేంద్రియం సందేహిస్తున్నది

“గంధమూ లేదు జ్ఞాన గంధమూ లేదు  
అంతా గందరగోళం”

ప్రూజేంద్రియం నిటూరుస్తున్నది—

ముద్దుగా నటిస్తూనే ఉన్నారు

ఇద్దరు

ఆసక్తితో చూస్తూనే ఉన్నారు

అయిదుగురు—

“వట్టిమాయా నాటకం ఇది”

విమర్శిస్తున్నారు ప్రేక్షక జ్ఞానులు

“వీళ్లేమి ప్రేక్షకులు!

వెర్రిమొర్రె అజ్ఞానులు

అయిదు బెజ్జాల అద్దంగుండా

అదితుదల అంచులు

అవలోకించాలని

అరాటపడే అయోమయములు”

పరిహసిస్తున్నారు

అనంత ప్రాత్రధారులు—

సత్యమైన ప్రాత్రం నిత్యమైన నాటకం

సాగుతూనే ఉంది

అర్థమైనా కాకున్నా

అనందానుభూతికోసం

విజ్ఞాన వినోదంకోసం

సహానుభూతితో చూస్తూనే ఉన్నారు

సాపేక్ష ప్రేక్షకులు

నిరపేక్ష పాక్షికులు.